



## రెండు నదుల మధ్య ముళ్లపూడి సుబ్బారావు

**ఇంకా** చీకట్లు పూర్తిగా తొలగిపోలేదు. సముద్రంలో ఏర్పడ్డ వాయుగుండం వల్ల వాతావరణం భీతావహంగా వుంది. పైన మబ్బులు వేగంగా తిరుగుతున్నాయి. అంతక్రితమే బట్టతడువు జల్లు పడినట్టుంది. నేలంతా కల్లాపి చల్లినట్లయింది.

మా ఇంటికి, మా ముగ్గురి బాబాయిల ఇళ్లకు మధ్య వీధిలాంటి దారిలో రెండో బాబాయి అసహనంగా అటూ ఇటూ తిరుగుతున్నాడు. నా రాక చూసి కొద్దిగా ముందుకు వచ్చి అడిగాడు.

“తూముకాడ (రచ్చబండ) జనాలేమైనా పోగడ్డారా?” అని. ఆ పలకరింపు అనుకోకుండా వచ్చినవాణ్ణి పలకరించినట్లు లేదు. ఆయన ఏదో హడావిడిలో వున్నట్లున్నాడు. ఊరి వాతావరణమే సాధారణ స్థితికి కొద్దిగా భిన్నంగా తోచింది నాకు. అంత ఉదయమే నాలుగైదు టూవీలర్స్ వేగంగా వెళ్తున్నా నాకు ఎదురు పడ్డాయి. దారిలో పలకరించిన వాళ్ల మొహాల్లో మొత్తం మీద ఏదో అలజడి. ఊరే మారిపోయిందా? లేక తనే చాలారోజులు దూరంగా ఉండడం వలన అట్లా అన్పిస్తున్నదా?

“ముగ్గురు నలుగురు కనిపించారు. పక్కన జయమ్మ హోటల్లో మామూలుగానే జనం వున్నారు,” జవాబుగా బాబాయితో అని మా ఇంటి వాకిట్లోకి నడిచాను.

“నాలుగింటికే మెలకువ వచ్చింది. అప్పట్నుంచీ చూస్తున్నాను. సరళా, పిల్లాడూ రాలేదా?” పాలగిన్నెతో గేదె చావిట్టోంచి వస్తూ అమ్మ అడిగింది.

“లేదే! రెండ్రోజులే లీవు పెట్టా,” అని, “ఫిల్టర్ కాఫీ పెట్టే, మంచి పాలతో తాగి చాలారోజులైంది,” అన్నాను సూట్‌కేసు ఇంట్లో పడేశాను.

ఇంటి దగ్గర బాల్‌రూమ్‌లో స్నానం చేయడం సచ్చదు నాకు. కొబ్బరిచెట్టు మొదట్లో స్నానం పూర్తి

చేశాను. ఆలోగానే ‘టిప్‌టాప్’ సామాన్లతో, షామియానా లతో ఓ ట్రాక్టరు గోడవారగా వీధిలోంచి బురబురలాడుతూ వెళ్లింది.

మాది తూర్పు వాకిలి ఇల్లు. మా ఇంటి వెనుక నున్న తర్వాత వీధిలో ఉమ్మడిగా వున్నప్పటి మా పాత యింటి స్థలం వుంది. నలభై ఏళ్ల క్రితం ఊరు వదలి వెళ్లిన మా పెదనాన్న ఏడెనిమిదేళ్ల క్రితం మా ఊరు తిరిగివచ్చి ఆయన వాటాగా వచ్చిన ఆ పాతింటి స్థలంలో ఇల్లు కట్టుకొన్నాడు. సామాను ట్రాక్టరు వెనక వీధి మొదట్లో నిలబడ్డట్టుగా చప్పుళ్లు అవుతున్నాయి. సామాన్లు దించుతున్నట్టుగా శబ్దాలు, మనుషుల అలికిడి.

“ఏంటమ్మా అది,” అమ్మ నడిగాను.

“ఇవాళ మీ పెద్దమ్మ దినంరా. పదిరోజుల క్రితం పోయింది. నీకు తెలీదా?” ఆశ్చర్యంగా అడిగి, రెండు సెకన్లూగి, “నీకు కార్లు వేయలేదా?” అడిగింది అమ్మ.

ఓ వారం క్రితం నా స్నేహితుడు సీతారావుడు ఫోన్ చేశాడు. మాటలో మాటగా పెద్దమ్మ చావు గురించి చెప్పాడు. మా పెదనాన్న పెద్దకొడుకు శ్రీమన్నారాయణ నాకు చెప్పమని చెప్పాడట! కార్లు వస్తుంది కదా అనుకొన్నాను. తరువాత పని ఒత్తిడి వల్ల ఆ విషయం పట్టించుకోలేదు. నిన్న పొద్దుట గుర్తుకొచ్చి సాయంత్రం బయలుదేరి వచ్చాను.

“కార్లు రాలేదుగానీ ఫోన్లో సీతారావుడు చెప్పాడు. ఇక్కడికొచ్చి కూడా రెండెల్లు దాటింది గదాని వచ్చాను,” అమ్మకి సమాధానం చెప్పాను.



“అనుకొన్నానే. వాళ్లకి మనుషులు గుర్తుంటారా. మీ నాన్నతో అవసరాలన్నీ తీర్చుకొని ఇప్పుడు మీరెందుకు గుర్తుకొస్తారు?” ఇంకా ఏదో అనబోతున్న అమ్మను ఆపి అడిగాను.

“ఎలా పోయిందే పెద్దమ్మ?”

“అంతా ఆ దేవుడికే తెలియాలి. ఆఖరోడి పెళ్లి గురించి ఇంట్లో ఏదో గొడవలవుతున్నాయట. మొదట రెండుసార్లు వైలవచ్చి పెళ్లి వాయిదా పడింది. ఇప్పుడేవో యిలా. కొందరోమో యింట్లో మాట నెగ్గక మందు మిగిందంటున్నారు. వాళ్ల పెరుగుదల చూసి ఎవరో చేతబడి చేయించారని కొందరంటున్నారు. నిన్న నువ్వు వస్తున్నావని ఫోన్ చేస్తే అందుకే వస్తున్నావను కొన్నాను,” అంది అమ్మ.

అప్పటివరకూ అందరిచేతా విజేతగా చెప్పబడ్డ పెద్దమ్మ మరణం ఆసక్తికరంగానే మారింది.

“సరే! ఎలాగూ వచ్చావుకదా! వెళ్లి వస్తావా వాళ్లింటికి,” అంది అమ్మ. ఆమె గొంతులో వెళ్లడం పట్ల ఇష్టమూ, అయిష్టమూ రెండూ ధ్వనించాయి.

మా ఇంటికి ఆ ఇంటికి ఉన్న సంబంధం అట్లాంటిది మరి!

అంతలోకే సంపులు రావటం మొదలైంది. నీళ్లు తొట్టిలోకి వదిలి, మరో సంపు నీరు మొక్కలకు వదిలింది అమ్మ. రేడియోలో పాశర్లపూడి బ్లోబెట్ గురించి ప్రాంతీయ వార్తల్లో చెబుతున్నారు. అమ్మతో పాటు పెరట్లో కలియతిరుగుతూ అడిగాను.

“అవునూ, బాబాయేంటి రచ్చబండ అంటున్నాడు?” అప్పటికింకా మబ్బులు విడిపోలేదు. వాతావరణం గ్లామీగా వుంది. సన్నగా చినుకులు పడుతున్నాయి.

అమ్మ మొహం కొద్దిగా విసుగ్గా పెట్టింది. “ఎప్పుడూ వుండే గోలే! గొడవ లేకుండా ఏరోజూ తెల్లారట్లేదు. నెలరోజుల్నాడు రాయుడి కొబ్బరితోటలో మాలపల్లి వాళ్లు కాయలు కోసారని కేసు పెట్టారంటుంది. ఆ కాయలు భూతనఖా బ్యాంకు మెంబరు తాడిగడప మునెయ్యి ట్రాక్టరులో జంగారెడ్డిగూడెం తోలారంటుంది. మాలపల్లిలో వాడికొక్కడికే ట్రాక్టరుందంటుంది. అదేంకాదు అసెంబ్లీ ఎలక్షన్ ఊళ్లోవాళ్లకి వ్యతిరేకంగా పని చేశానని యిలాంటి కేసుల్లో యిరికిస్తున్నారని వాళ్లంటారు.

“ఇరవై రోజుల్నాడు సినిమాహాల్లో పాలపర్తి సోమయ్య కూతుర్ని గొండ్లగూడెం కుర్రాళ్లవరో విడిపించారట. నాలోజుల క్రితం బ్రోకరు గంగరాజు కూతురు- అది కాలేజీలో ఇంటర్ చదువుతుందిలే- దానికి

బోడగడ్డ సూరయ్య లేడూ- పంచాయితీ బోర్డులో మాలపల్లి వార్డు మెంబరు, గూడెం మొదట్లో డాబా కట్టాడంటుంది, వాడి కూతురు కొడుకు ఉత్తరం రాశాడంటుంది. అది చూసి నీతో చదివిన అప్పసాని మురళి చిన్నతమ్ముడు వాణ్ణి తన్నాడంటుంది. ఆ అమ్మాయికీ నాకూ ఎప్పట్నుంచో యిష్టం వుందని వీడి గొడవంటుంది! మొత్తం మీద పెద్ద రభస! కాలేజీ మూసేశారు. వీటన్నిటికీ సంబంధించి, రేపు మండల, పంచాయితీ ఎలక్షన్ కి ఏం చెయ్యాలో తేల్చుకుంటానికి తగువుందట! అదీ ఈవేళే!”

ఊర్లో పొద్దుటే కనిపించిన ఉద్రిక్త వాతావరణానికి కారణం తెలిసింది. అంతలోనే బాబాయి కేకేశాడు. “ఏరా తూముదాకా వస్తావా? మనోళ్లంతా కలుస్తారు.” నిజానికి నేను కలవాల్సిన వాళ్లెవరూ రచ్చబండ దగ్గర కలువరు. ఈదురుగాలి ఉండి ఉండి వీస్తోంది.

“జీడితోటల, మామిడితోటల పూత పాడుచెయ్యటానికి ఈ తుఫాన్ వచ్చినట్టుంది,” మబ్బులవంక చూస్తూ అన్నాడు బాబాయి. రచ్చబండకు చేరోలోపల నలుగురైదుగురు పరిచయస్థులు కలిసారు. పొలంలో బోరు తిరిగి వేయాల్సిన పరిస్థితి గురించీ, పొలాల కౌలు గురించీ, చాలా విషయాలు మాట్లాడారు. పెద్దమ్మ చావు ప్రస్తావన వచ్చినా పైపైన మాట్లాడి దాటవేశాడు బాబాయి.

ఆ విషయం మాట్లాడటంలో ఆయనకేదో ఇబ్బందున్నట్టుంది.

మేం చేరోసరికి రచ్చబండ దగ్గర చాలామంది గుమిగూడి వున్నారు. ఇదివరకు వ్యవసాయపు పనులు లేని సీజన్లో కొద్దిమంది కూర్చుని దాడీ ఆటో, పులి జూదమో ఆడుతూ వుండేవాళ్లు. ఈమధ్య అక్కడ జనం గుమిగూడే అవసరం బానే వస్తున్నట్టుంది. రచ్చబండ దగ్గర్లోనే నిద్రగన్నేరు చెట్టుకింద జయమ్మ పాక హోటలు కూడా సైజు కొద్దిగా పెరిగింది. జయమ్మ కాసేపు డబ్బులు వసూలు చేస్తూ, అడిగిన వాళ్లకు చట్నీ వేస్తూ, పెద్ద గొంతుతో పనికుర్రాణ్ణి, నిద్రమొహం మొగుణ్ణి గదమాయిస్తూ పరాచికాలాడే వాళ్లకి తనదైన పద్ధతిలో సమాధానమిస్తూ మొండి ఖాతాదారుల్ని నిష్కారాలాడుతూ అష్టావధానం చేస్తుంది.

వర్షపునీరు కాలువగా పోవటానికి కట్టిన కల్వర్ట్-దానిపక్కన ఓ రావిచెట్టు, వేపచెట్టు. వాటి మానుల చుట్టూ కట్టిన గచ్చులు. రచ్చబండగా వ్యవహరింపబడేది ఆ ప్రాంతమంతా. దానికి దగ్గర్లోనే కొత్తగా కట్టిన పంచాయితీ ఆఫీసు. దానికి ఆనుకొనే ఊరంతటికీ



నీరందించే పెద్ద వాటర్ టాంకు. పడమరగా విస్తరించి వున్న పూరుకు ఇక్కడించి నీరు ఎక్కాలంటే కష్టమే. దానికొద్దిగా ఎడంగా ఎలిమెంటరీ స్కూలు గత పాతిక సంవత్సరాలుగా ఏ మార్పుకూ లోనుకాకుండా కాల పరీక్షకు నిలబడి వుంది. వంచాయితీ ఆఫీసు కాంపౌండువాలేకు ఆనుకొని వున్న పాత బిల్డింగ్ లో ప్రాథమిక వైద్యశాల నేడో రేపో కూలేట్టుగా వుంది. వంచాయితీ ఆఫీసు, వాటర్ టాంకు రాక ముందు అదంతా ఖాళీ ప్రదేశం. ఓ పక్కగా రెండు చింతచెట్లు, వాటి నీడలో ఎప్పుడో నడచిన సున్నపు గానుగ అప శేషాలు. బళ్లు ఊడదీయటానికి, పశువులు నిలప టానికి, అట్లతద్ది ఉయ్యాలకి, గోళీలాటలకి, బచ్చా లాటలకి, మాట్లు వేసేవాళ్ల బెంపరరీ నివాసానికి ఆలవాలమయ్యేది. వేసవికాలపు వెన్నెల రాత్రుల్లో చిన్న కులాలుగా చెప్పబడేవాళ్లు 'చిరో' ఆట ఆడుతూ పెట్టే కేకలా, 'ఆకు' ఆటగాళ్ల పదఘట్టనలూ రారమ్మని పిలిచేవి ఆ మైదానం నుండే! లాంతర్ వెలుగులో గోనె వట్టల మీద కూర్చొని దొంగచాటుగా 'వీ ష్యా నారాయణరావు వధ' జముకుల కథ ఎంతో ఆసక్తిగా విన్నది ఆ మైదానం నుంచే! ఆ కథ ఎందుకు ఆసక్తి రేపిందో అలోచిస్తుంటే యిప్పుడనిపిస్తుంది, నా బాల్యం కూడా అంతకే మాత్రం తీసిపోని ప్రత్యక్ష పరోక్ష దాయా దుల యుద్ధాల మధ్య గడిచిందే!

తూముల పక్కనా, గచ్చు పక్కనా కొన్ని స్కూటర్లు, సుజుకీ, హోండా మోటారు సైకిళ్లు, కొన్ని మామూలు సైకిళ్లు ఉన్నాయి. వాటి తాలూకూ ఓనర్లు మిగతా వారితో కలిసి తూముల మీదా, చెట్ల కింద వున్న గచ్చు మీదా కూర్చొని వున్నారు. ఆ రెండు స్థలాలూ ఒకరు మాట్లాడితే ఒకరికి వినబడేంత దూరంలోనే వున్నాయి. స్థిరంగా వున్నవారు పది పదిహేనుమంది కాక వచ్చిపోయేవాళ్లు, కొద్దిసేపు నిలబడే వాళ్లు, వివరాలు అడిగేవాళ్లు, కాఫీ హోటలు గిరాకీ, రిక్వెస్టు బస్టాపు దగ్గర బస్సు కోసం నిలబడ్డవాళ్లతో మొత్తం మీద చాలా హడావిడి అక్కడ కానవస్తుంది.

రాజమండ్రి వైపు పోయే ప్యాసెంజరు బస్సు వచ్చి స్టాప్ లో ఆగి కొందరిని ఎక్కించుకుని, నల్లటి పొగను వదులుతూ సాగిపోయింది. బస్సులో మనవల్ని స్కూలుకు ఎక్కించి మేము కూర్చున్నవైపుకు వస్తూ నన్ను పలకరించాడు నాదెళ్ల వెంకట్రాయుడు.

“దినానికొచ్చావా? నాలోజులుంటావా? ఏంటో ఎవరు సుకపడుతున్నారో అర్థంగాదు. ఊళ్లు ఊళ్లలా

లేవు. ఎట్టుంచి ఏ గొడవ వస్తుందో తెలీదేదు. మీరంతా ఎటెట్ దూరాభారాలు పోయారు. లంబాడి చుట్టరికా లైపోయాయి,” ఎటెట్ ఉద్యోగాల పేరుతో పోయిన కొడుకుల్ని, మనవల్ని తలుచుకొని స్వగతంగా అను కుంటున్నట్లు పలకరించాడు.

“ఉద్యోగస్తులకేం. రేట్లు పెరిగినట్టే జీతాలూ పెరుగుతాయి. చేసినన్నాళ్లు జీతం, రిటైరయ్యాక సగం జీతం కూర్చున్నా వస్తది. ఉద్యోగాన్ని ఆస్తిలా కొడుక్కో కూతురుకో యిచ్చుకోవచ్చు. మన్నా మట్టిలో కాలు పెట్టే పనేవుంది,” ఉద్యోగస్తుల మీది అక్కసంతా తీర్చు కొన్నాడు మాధవరావు. డిగ్రీ చేసినతర్వాత ఉద్యోగ ప్రయత్నాలు చేశాడు. మాకన్నా ఓ పదేళ్లు ముందుమాడు. ఉద్యోగం దొరికేలోపే పెళ్లి. పిల్లలూ. తెలీకుండానే సంసారంలో కూరుకుపోయాడు. అంతే తెలీకుండా వ్యవసాయంలోకి. ఆసక్తి లేని వ్యవసాయం ఎలా వుంటుంది? పొరపాటు ఏమిటో తెలిసేలోపే జీవితం చేజారిపోయింది. ఈసడించుకున్న టీచరు ఉద్యోగంలో వున్నవాళ్లు మెల్లగా స్వంత ఊరు చుట్టుపక్కల చేరారు. వెళ్లిన్నాడు స్కూలుకు వెళ్లడం. మానిననాడు మానటం, ఇటు కొద్దోగొప్పో వ్యవసాయం, బుణాల బాధపడ కుండా ఉద్యోగం ద్వారా వ్యవసాయానికి పెట్టుబడి. వ్యవసాయాలు ఇదివరకులా రేయింబవళ్లు చేసేందు కేం వుంది? మొత్తం మీద మాధవరావుకు ఇదంతా ఉద్యోగస్తుల పట్ల తీవ్ర అసహనం కలుగజేసింది. పని కోసం అయిదొందల కిలోమీటర్లు పోయిన వాడి పరిస్థితి మాధవరావు అనుకోన్నంత బాగా ఏమీ ఉండ దనీ, అన్ని ఉద్యోగాలూ ఒకే విధంగా ఉండవనీ చెప్పి ఉపయోగం లేదని తెలిసి ఊరుకున్నాను. ఏమైనప్ప టీకీ, వ్యవసాయదారుడికన్నా ఉద్యోగస్తుడి పరిస్థితి తప్పనిసరిగా మెరుగ్గా వుందనేది నేనొప్పుకోవాల్సిన నిజం.

“వాటన్నిటికీ యేంగానీ, ఎంతుద్యోగవయినా ఒకడి దగ్గర చాకిరీయేగా,” సిగరెట్టు వెలిగించి అన్నాడు అచ్యుతరావు. ఈమధ్యే కాంట్రాక్టులు మొదలెట్టాడు. మండల ప్రెసిడెంటుకు తోడల్లుడు. రాజకీయ పలుకు బడి అండో ఏమోగాని అతని బిల్లులు జిల్లా పరిషత్తులో ఇంకా ఆగటం లేదు. తను సర్వస్వతంత్రంగా బ్రతుకు తున్నట్లు, ఉద్యోగస్తుల జీవితం తనకన్నా ఉన్నతం కాదు అని తనకే నమ్మకం కల్గించుకోవటం అతని ఉద్దేశ్యంలా వుంది. నేను క్రితంసారి కల్పినప్పుడు తన అక్క కూతురికి మంచి ఉద్యోగం ఉన్న కుర్రాడెవరన్నా ఉంటే చూడమని వెనక ఏమీ లేకపోయినా ఫరవా లేదనీ, పది లక్షల వరకూ ఇస్తామనీ నాతో అన్నాడు.



అచ్యుతరావు ఉద్యోగస్తుడి సంబంధం కోసం తిరగటం అందరికీ తెలిసినట్టే వుంది. ఈ అవకాశం వదులుకోకుండా నిమ్మలపూడి సూరయ్య అందుకున్నాడు. “ప్రతోడూ పైకి కబుర్లు చెప్పేవాడే. హైదరాబాద్ లో ప్యాక్షర్ లో ఎనిమిదొందలకి పన్నెనేవాడికి పిల్లనిత్తానంటున్నారాగానీ పదికరాలుండి సాగుజేసే వాడికి పిల్లనిత్తానికెవరూ ముందుకు రాటల్లేదు!” యాభై ఎకరాలున్న తన కొడుకుని కాదని వైజాగ్ స్ట్రీట్ ఫ్లాంట్ లో పన్నెనే కుర్రాడికి కూతురుచ్చిన పంచాయితీ ప్రెసిడెంటును దృష్టిలో పెట్టుకుని అక్కను వెళ్లగక్కాడు.

నాకు సంభాషణలో పాలు పంచుకోవాల్సిన అవసరం కలగటం లేదు. ప్రశ్నలూ సమాధానాలూ వాళ్లే చెప్పకుంటున్నారు. ఎవరి వాదనకు వాళ్లు బలం చేకూర్చే మాటలు మాట్లాట్టవేగాని ఒకరి అవగాహనని మరొకరు అర్థం చేసుకునే ఉద్దేశ్యాల్లో లేరు.

పక్కనే ఎవరితోనో మాట్లాడుతున్న బాబాయి నావద్దకు వచ్చి, “చెరువు దగ్గర కర్మ జరుగుతోంది. నేను వెళ్తున్నాను. నువ్వు వస్తావా లేక ఇక్కణ్ణించి పెదనాన్న ఇంటికే వెళ్తావా?” అన్నాడు. నేనేమీ చెప్పక ముందే మా గంగాధరం, “ఇద్దరం కల్పి పెద్దనాన్న వాళ్లింటికే వెళ్తాలే. మీరు చెరువు దగ్గరకు వెళ్లి రండి,” అన్నాడు. సరేనంటూ బాబాయి చెరువు వైపు బయలుదేరాడు.

ఎవరో అబ్బాయి పరుగెత్తుకు వచ్చి గంగాధరాని కేదో చెప్పి తిరిగి పరుగెత్తుకుపోయాడు. “అమ్మ నిన్ను పెద్దమ్మ వాళ్లింటికి నడవమని చెప్పి పంపిందిలే,” అన్నాడు నావైపు తిరిగి. మరెవరో వాడు పనిచేసే సాసైటీకి రాబోయే ఎరువుల గురించి అడుగుతున్నారు. గంగాధరం వాళ్లతో విసుగ్గా మాటాడుతున్నాడు.

ఉండుండి గాలి ఈడ్చి కొడుతుంది. మబ్బులు నల్లబడుతున్నాయి. చేతిలోకి టీ గ్లాసు వచ్చింది. అప్రయత్నంగా తాగటం మొదలుపెట్టాను. ఏవో ఆలోచనలు... ఇప్పుడున్న నా స్థితి మంచిదో చెడ్డదో తెలుసుకుని సవరించుకోగల స్థాయిలో లేను. అక్కడికి ఓ విధంగా తరమబడ్డానా? అక్కడి వాళ్లంతా ఎవరి మాటల్లో వాళ్లు పడిపోయారు. నేను నాకు తెలియకుండానే పాత జ్ఞాపకాలలో తచ్చాడసాగాను.

ఊహ తెలిసేసరికి ఇంటి నిండా మనుష్యులు. ప్రతిరోజు వచ్చేపాపాల్లో వారితో ఇల్లు తిరణాలలా వుండేది. చుట్టపక్కలకు వంటావారులు. స్కూళ్లకు పోయేవాళ్లు కొందరు, ఆటలకు తిరిగేవాళ్లు పెత్తనాలకి తిరిగేవాళ్లు చింతపిక్కలాడేవాళ్లు... ఇంట్లో కొత్తకొత్త

చుట్టాలు. ఇంట్లో అంతమంది వున్నా ఒంటరిగా మౌనంగా పనులతో సతమతమయ్యే అమ్మా, పెనుభారాన్ని మోస్తున్నట్లుగా నాన్న...

ఓపక్కగా పెద్ద మట్టిదిబ్బు. పక్కనే వెడల్పుయిన నుయ్యి. నల్లగా విచిత్రంగా డుంగుడుంగుమని శబ్దం చేస్తూ సన్ననిగొట్టంతో వేడినీళ్లు, లావాటి గొట్టంతో చన్నీళ్లు తోడిపోసే ఆయిలించను. ఆ నీటిని అపురూపంగా వాడుతూ పెంచిన పచ్చటి టమోటా, మిరప పండ్లు, దూరంగా చెయ్యెత్తు పెరిగిన జొన్న చేలల్లో మంచె మీద నుండి వినవచ్చే నాటకం పద్యాలూ, పైరగాలి విసురుకు పరవశించిపోతూ ఎగిరిగిరి దూకుతూ ‘జాడు’ చేలో జొరబడబోయే ‘రావుడావు’ దూడా. మెళ్ల చిరుగంటలు మోగిస్తూ చిట్టా, ఉలవలూ మేసే గిత్తలూ... ఆ వయసులో ఇవి ఆకర్షించనిదెవరిని? దానికి నేనూ మినహాయింపు కాదు.

ఒకరోజు స్కూలు నుంచి వచ్చేసరికి ఇల్లంతా హడావిడిగా వుంది. అరిపిరాల సత్యంగారు తన భారీ శరీరాన్ని బల్లమీద కూలేసి అరుస్తూ ఏమేమి కావాలో చెబుతున్నాడు. ఇంటి ముందు నేరేడుచెట్టు కింద గూడు బండి వుంది. తొట్లో గడ్డిని లాక్కుంటూ గిత్తలు మేస్తున్నాయి. వట్టి (ఎండు) గడ్డిని ఎద్దులు మేసే టప్పుడు పరపరా వచ్చే శబ్దం, సన్నటి తడి తగిలి ఆ గడ్డి నుండి వచ్చే వాసనా మనసారా ఆస్వాదించి ఇంట్లోకి పరుగెత్తాను. నా ప్రమేయం లేకుండా పనులన్నీ జరిగిపోతున్నాయి. కొబ్బరికాయలూ, పూలూ, మాలలూ, అగరోత్తులూ, దేవునిపటం, ప్రసాదాలు అన్నీ, మొత్తంమీద రెండు బళ్లలో బయలుదేరాయి. గంట ప్రయాణం తరువాత బళ్ల ఆగాయి. కొత్తగా కట్టబడ్డదో పెడ్డు. ప్రక్కన కొత్త పైపులు. పెడ్డు లోపల పూజ. పెద్ద గొంతుతో సత్యంగారి పూజ అయ్యింది. వాచీ వంక చూస్తూ-

“ఆఁ! టైమైందిరా,” అన్నాడు. చెక్కబల్ల మీద రెండు ఇనుప పెట్టెలూ, మూడు కరెంటు బల్బులు వున్నాయి. నాన్న ఆకుపచ్చ రంగులో వున్న స్టార్లరు నొక్కాడు. బల్బులు ఓమారు కాంతి తగ్గాయి. కొద్దిగా శబ్దం తర్వాత జలజలమంటూ పైపులోంచి ధారపాతంగా నీళ్లు. మాకు బోరు పడిందట.

కొద్దిరోజుల తరువాత మా యింటి పక్కనున్న మా దాయాదుల పెద్ద భవంతి ముందు ఆడుకుంటున్న నాతో నాకు పిన్నివరసయ్యే శేషారత్నం కళ్లు పెద్దవిచేస్తూ గొంతు ఏదోలా పెట్టి అంది, “బోరు పడిందిగా, ఇక మీరూ పైకొచ్చేతారు.” పైకి రావటమేదో నాకైతే అప్పుడు



ఏమీ అర్థంకాలేదు. కాని ఏవో కొత్త విషయాలు మెల్లగా తెలుస్తున్నాయి.

పందెకరాల వ్యవసాయం పంచుకుపోయిన వాళ్లకు పోగా అరవై ఎకరాలు నాన్న చేతికొచ్చింది. పెద్ద కుటుంబం, పెళ్లి కావల్సిన మేనత్తలు, చదువుల్లో వున్న బాబాయిలు. దారుణమైన నీటి కటకట. అంత భూమి వుండీ ధాన్యం కొనుక్కోవాల్సిన దుస్థితి. సాంప్రదాయ వర్షాధార వ్యవసాయాన్ని మార్చాల్సిన పరిస్థితులు. నీటి కోసం భూగర్భంలోకి చొచ్చుకుపోవాలి. నీళ్లు పడచోటు చెప్పే శాస్త్రీయ పద్ధతులు సాధారణ రైతుకు అందు బాటులోకి రాలేదు. మూడుచోట్ల బోరు ప్రయత్నాలు చేయగా మిగిలింది నలభై వేల అప్పు! ఈలోపులో మేనత్త పెళ్లి. అప్పు మీద అప్పు!

ఆ పరిస్థితుల్లో బోరు పడటం అదృష్టమే! బోరు పడితే తీరింది నీటి కరువే. ఆ బోరుపడ్డ పొలం అడివి లాంటిది. దానిని బాగుచేసి వ్యవసాయ యోగ్యం చేసే సరికి మరికొంత అప్పు. వ్యవసాయపు పెట్టుబడికి మరి కొంత. తొమ్మిది పడేళ్ల వయసు ఎంత నిమ్మాచీ బతుకే అయినా, అప్పటికి పూర్తిగా ఏమీ తెలియకపోయినా తనకు ఆ చిన్న వయస్సులో అర్థమైంది. దారుణమైన ఒంటరితనంతో బ్రతుకుపోరు సాగించే నాన్న... వ్యవ సాయపు పనుల మీద తిరిగి తిరిగి రాత్రివేళలో భోజనాలు అయేక రేడియో ట్యూన్ చేస్తూ వుండేవాడు.

అనేక స్టేషన్స్. అనేకానేక భాషల్లో చిత్రవిచిత్ర స్వరాలలో ఏదో ఒకానొక స్వరం కోసం నాన్న నిరంతరం వెతుకుతున్నట్టే వుండేది. ఆయనకు రోజూ రాత్రి వివిధ భారతి పాట వినడం ఒక అలవాటు. నాన్న పట్ల ఏదో తెలీని గౌరవం. అన్ని వత్తిళ్లలోనూ ఏనాడూ పల్లెత్తు మాటనని నాన్నను చూస్తే పొంగిపొర్లే అభిమానం. ఆ అభిమానమే నిద్రబోయే నాన్నకు వినసకర్ర విసిరేట్టూ, వేడెక్కిన పాదాలకు కొబ్బరినూనె రాసేట్టు చేసేది.

పోగాకు పంటలు వచ్చాక 'అవ్ లాండ' ఏరియా రైతుల పరిస్థితి కొంత మెరుగయ్యింది. దానితోపాటే నీళ్లు వచ్చాక అంతక్రితం బాగా కాయని మామిడితోటల ఫలసాయం పెరిగింది. మా పరిస్థితి కూడా బాగయినట్టే వుంది.

ఆరోజు కవి విశ్వనాథ సత్యనారాయణ చని పోయిన రోజు. స్కూలుకు సెలవిచ్చారు. పుస్తకాలు ఇంటి దగ్గర వదిలి పొలం వెళ్లిపోయాను. నాన్న కరెంటు బిల్లు కట్టటాన్ని గూడెం వెళ్లారు. నేను వెళ్లేసరికి చంద్ర గాడు నాగలి దున్నుతున్నాడు. పట్టుబట్టి లాక్కున్నాను.

రెండు కొండ్రలు పోశాను. అంతలో మోటారు ఆగిపో యిందని నూతి దగ్గర్నుంచి వీరాస్వామి కేకేసాడు. నాగలి చంద్రగాడికి వదిలి అటు పరుగెత్తాను. నాన్న వచ్చే బైమ యింది. వచ్చి స్నానం చేస్తారు. ఇవాళ సమస్యా పూరణం రాయించేయాలి. నాన్న జేబులో పెన్నూ కాయితం వుంటాయి. “ఏంట్రా?” అడిగాను.

“మోటారు గాలిబట్టింది అయ్యగారూ,” అన్నాడు వాడు. నాకు మంచి అవకాశం దొరికింది. చొక్కా విప్పి చకచకా ఊసమెట్ల మీది ఉంచి లోపలికి దిగి మోటారు పంపు గాలి సీల వదులుచేశాను. టుస్ మని గాలి, దాంతోపాటే నీరూ బయటకు చిమ్మింది. సీల బిగించి పైకొచ్చి మోటారు ఆన్ చేసాను. వెంటనే నీరెత్తుకుంది. “ఈసారి మోటారు కాలిపోతే ఏలూరు పట్టుకెళ్లం. నేనే కట్టేస్తాను వైరింగు...” గర్వంగా వీరా స్వామితో చెప్పాను.

పాతిక ఎకరాల చెలక మాది. పొడుగ్గా వుండేది. ఒక చివర బోరు. అక్కణ్ణించి చూస్తే దూరంగా రెండో చివర కనిపించేది. అట్నుంచే రావాలి నాన్న. పెద్దపెద్ద అంగల్తో ఎత్తైన రూపంతో తెల్లటి ఖద్దరు బట్టలతో, చేత్తో కర్ర పట్టుకు వచ్చే నాన్నను చూస్తుంటే చూసి ఎన్నో గంటలు కాకపోయినా ఎప్పుడిక్కడికి చేరుకుంటాడా అనిపించింది. మధ్యలో కలిసిన చంద్రగాడితో మోటారు దగ్గరిదాకా వచ్చాడు. “కొద్దిక్కుడా వంకర లేకుండా కొండ్ర బెమ్మూండంగా పోశారు చక్కం బాబు గారు,” చంద్రగాడు చెప్పాడు. “వద్దంటున్నా వినకుండా నూతిలో దిగి గాలొదిలారు,” వీరాస్వామి తాను చెప్పా ల్సింది చెప్పాడు. నాన్న మొహంలో తప్పనిసరిగా మెచ్చు కోలు కనిపిస్తుందని ఆశగా చూశాను. లేశామాత్రంగా ఆనందవీచిక, వెంటనే ఏదో ఆందోళన నాన్న మొహం లో కనిపించాయి.

ఊరిలో వీధిలైట్లు దూరంగా కనిపిస్తున్నాయి. సినిమాహాలు! పాటలు వినవస్తున్నాయి. ముందు నాన్న, వెనుక పాలేర్లు, మధ్యలో నేను. మెత్తటి ఇసుక పుంత. సన్నటి ధూళి గాలికి లేచి నోట్లో పడుతోంది. చిత్రమైన రుచి. నాన్న నాతో ఎందుకు పెద్దగా మాట్లాడ లేదో అర్థంకాలేదు. మొత్తం మీద నా పొలం రాక విషయంలో నాన్నకేదో అభ్యంతరం వున్నట్లనిపించింది.

అప్పుడు పదో తరగతిలో వున్నాను. హెడ్మాస్టరు ఇంట్లోనే రాత్రుళ్లు నిద్ర. ఆయన పడుకున్నాక టూరింగ్ హాల్లో ప్రతి సినిమా సెకెండ్ షో చూడాల్సిందే. ఆసారి మహేశం వాళ్ల పాపులోంచి ఎత్తుకొచ్చిన డబ్బులు



అందరికీ సరిపోయేదు. నేను తెస్తానని యింటికి వచ్చాను. తడిక చప్పుడుకి వాకిట్లో రేడియో వింటున్న నాన్న లేచి నన్ను చూసి, “ఏంట్రా,” అని అడిగాడు.

“పుస్తకం మరిచిపోయాను,” తేలిగ్గా సమాధానం చెప్పి లోపలికి వచ్చాను. మిషన్ బాక్స్ లోంచి డబ్బులు తీసుకుని చేతికందిన పుస్తకంతో బయటకు వచ్చాను.

“చీకటిగా వుంది. జాగ్రత్త,” అంటూ టార్చ్ లైటు ఇచ్చాడు. బ్యాటరీలు తీసేయటం వల్ల రేడియో మూగగా మంచం కోడు దగ్గరుంది.

అంతే, పరీక్షలు అయ్యేంతవరకూ మళ్ళీ సినిమా చూడలేదు.

“విషయమేంటో తొరగా తెలిస్తే వదిలిపొద్ది. ఎవరి పనుల్లోకి వారు పోవచ్చు. అవతల పాగతోట జిడ్డు తీతకు కూలోళ్లు వస్తారు,” నా పక్కన చేరి గట్టిగా అన్న నాగళ్ల బ్రహ్మయ్య మాటలకు స్పృహలో కొచ్చాను.

నా చేతిలో టీ ఆరిపోయింది.

“కొత్త విషయమేవుంది? ఊళ్లో జరుగుతున్న విషయాలు అందరికీ తెలిసినయ్యే గదా! ఇన్ని రోజులు మనలో మనం ఎన్ని పడినా సరిపోయ్యేది. ఇప్పుడు సరిస్థితి అది కాదు. మాటగూడెం వాళ్లయితేనేవి, గవళ్ల గూడెం అయితేనేం, ఎవరికీ మన మాట లెక్కలేదు. ఎక్కడికక్కడ గొడవలు అవుతున్నాయి. మొన్నటిదాకా పుంతల్లోనో, పొలం సరిహద్దుల్లోనో తగువులాచ్చేయి. బస్టాండ్ లో దిగి చీకటిపడ్డాక మన ఆడాళ్లు ఒంటరిగా రావటానికి బయపడ్డన్నారు. దీని విషయంలో మన మంతా ఏంచేయాలో ఓ నిర్ణయానికి రావాలి. పంచాయితీ మొన్నటిదాకా మన చేతిలో వుండేది. ఆర్మెల్ల క్రితం పోయిన ప్రెసిడెంట్ తోనే మన అదుపు కూడా పోయినట్టనిపిస్తుంది. ఇప్పుడు మనం తీసుకునే నిర్ణయం రేపు ఎలక్షన్ల మీద కూడా ప్రభావం చూయించుద్ది.”

ఉపోద్ఘాతంగానూ, మొత్తం మీటింగుకు తానే పెద్ద అన్నట్టు చెప్పాడు బలుసు సోమసుందరం. లోకల్ ఎం.ఎల్.ఎ. ఊళ్లొకాస్తే ముందు వాళ్లంటికి వెళ్తాడు. జి.ఎం.టి. రోడ్డు వార భూములు ముందుచూపుతో చాలాకాలం క్రితమే కొన్నాడు. వాటిలో యిప్పుడు మిల్లులు, ఫౌండ్రీలు లాంటివి పెట్టించాడు. మేనత్త తరపు ముదనస్థం కలవటంతో గ్రామంలో ముఖ్యుడై పోయాడు.

“కర్యకోసం చెరువుకెళ్లిన వాళ్లు తిరిగి రాలేదా?”

అని అప్పుడే వచ్చిన మరో రైతు ఎవరినో అడుగు

తున్నాడు. “వస్తూండే వుంటారు,” ఎవరో జవాబు. నేను పెద్దమ్మ వాళ్లంటికి వెళ్ళాలి. ఆలస్యం అవుతోంది.

ఆకాశంలో వేగంగా కదిలే వానమబ్బులు, ఈదురుగాలులు.

పంచాయితీ వద్ద ఇంత గందరగోళం జరుగుతున్నా ఏమీ పట్టనట్టుగా రెండు చేతుల మధ్య గడ్డాన్ని వుంచి గట్టు మీద బాసంపట్టు వేసుకు కూర్చుని దూరంగా చూస్తున్నాడు మధుసూదనం. అటువైపు తలతిప్పి పేరు పెట్టి పలకరించాను. ఆ పిలుపు ఆయన్ని చేరినట్టు లేదు. “వాణ్ణింకేం పిలవకు. వాడికేం వినపడదు. నిరుడూ ముంగటేడు వంటలు కలిసొచ్చి కాసిని డబ్బులు వెనకేశాడు. అవి తీసుకుకెళ్లి వాళ్లావిడ పోరు పడలేక బామ్మర్నితో కలిసి అడివి జడితోటల్లో పెట్టాడు. చాలామందికి వాటాలున్నాయిలే! ఈడేమో ఎక్కడైనా తోటల్లో దొంగతనాలు జరిగాయన్నా, ఇలా వర్షం కురుస్తుందన్నా జీడిపూత ఏమైపోద్దోనని, జీడిపిక్కలు ఎవడైనా ఏరుకుపోతాడేమోనని తెగ ఆలోచిచేస్తాడు. దాదాపు పాతికొందల ఎకరాలు. చీపుగానే పాడారంటలే,” వివరంగా చెప్పాడు గంగాధరం. బలవంతంగా నవ్వాడు మధుసూదనం.

“ఇంకాసేపట్లో అవతలి పక్క పెద్దమనుషులు వస్తారు. ఈలోపు మనం ఏమాటా ఆలోచించి ఆళ్లతో మాట్లాడాలి,” ఎవరో అన్నారు.

“చివరికి ఆళ్లని కూడా మనతో కూచోబెట్టి మాటాడాల్సిన కాలం వచ్చింది,” ఎంతో బాధతో అని, ఆ బాధ కోపంగా మారగా చుట్ట చివర కసుక్కున కొరికి ఊసాడు నారినేని నరసింహారావు. వయస్సైపోవచ్చింది. మా చిన్నప్పుడు ఆయన గురించి చెప్పేవారు. ఆయన జనాలతో నోటితో మాట్లాడ్డని, చెయ్యే మాటాడుతుందని.

“రోజులన్నీ ఒకేలా వుంటాయా బావా? ఇక్కడింకా నయం మా దగ్గర పది పదిహేను ఏళ్ల క్రితమే పరిస్థితులు మారిపోయాయి,” గుంటూరు జిల్లా నుండి అత్తారింటికి వచ్చి స్థిరపడ్డ వాసిరెడ్డి రాఘవులు అన్నాడు.

“పరిస్థితులెందుకు మారవు. మనోళ్లు తిన్నగా ఏడిస్తేగా. నరీనుగా ఎవసాయం చేసేవోడేవడూ? సాయింత్రం అయ్యేసరికి పెతోడూ రోడ్డెక్కాల్సిందే. పొలంగట్టున నిలబట్టానికి నామోషీ. మాగాణీల్లో కూడా తోటలు పెంచేశారు. పోనీ అయ్యన్నా సొంతంగా గింజ ఏరరు, కాయలు కొయ్యరు. తోటలన్నీ ఆళ్లకే అమ్ముతారు. ఆళ్లకి యాపారం అలవాటు చేశారు. లాభాలాత్తే డబ్బితారు, నష్టం వత్తే చేతులెత్తేతారు. ఆళ్లని పెంచినదే



కాదు, ఆళ్లకి ఈ బుద్ధుల్ని నేర్పించి మనమే కదూ?” అన్నాడు నారయ్య. వయసులో వుండగా ఒక గడ్డి బండి కెళ్ళినా, అడివికి కంప నరకటానికి వెళ్ళినా పక్కను న్నోళ్లు ఈయన పని చూసి ముక్కున వేలేసుకోవాల్సిందే. నీతినిజాయితీ విషయాల్లో కూడా మనిషి ఖచ్చితమైన వాడే. ఆవేశం తగ్గలేదు. ఖాండించి ఉమ్మాడు.

“సుకంగా బతికే అవకాశం ఉన్నప్పుడు ఎవడు కావాలని కష్టపడతాడు. నువ్వు వ్యవసాయం చేసినప్పుడు పాతికేలు ఒకేసారి నీ చేతిలో పడ్డయ్యా? కూలోళ్లని బతికిస్తానిక్కాపోతే వ్యవసాయం ఎవణ్ణి వుద్ధరిస్తంది? అయినా ఆళ్లని నమ్ముకుని వ్యవసాయం చేస్తే నట్టేట్లో ములిగినట్టే. నడుం వంచి నాలుగంటలు చేలో ఎవడైనా వుంటన్నాడా? ఆళ్లకి నా బామ్మర్ని పంపిన అమెరికా గడియారం మీద కన్నా చర్చి గంటల మీదే నమ్మకం ఎక్కువ. చర్చి గంటలు మోగగానే నాలుగైందని గట్టు ఎక్కేస్తారు.” నారయ్య తమ్ముడి కొడుకన్నాడు.

“మీరు పాతికేలు పదేలు అంటూ కూసాండి. ఇక్కడ కాయలు కోసి నాగపూరుకు లోడెయ్యటాన్ని మీకు బరువు. ఆ పని చేసినందుకు మీకిచ్చినంత ఆళ్లకి లాభం వత్తది,” ఇంకో పెద్దాయన.

“ఆ... ఏ గాలి దుమ్మో ఒక దెబ్బ కొట్టిదంటే కాయంతా రాలింది. అప్పుడేం చేస్తావేంటి?” ఒకింత విసురుగా అన్నాడు కాట్రగడ్డ సూర్యం.

“కాయంతా రాలిపోతే నీకు దక్కేది అడ్వాం సిచ్చిందే! మిగతా డబ్బు అడిస్తాడు, నువ్వు పుచ్చుకుంటావు.”

“ఈ ఏడు డబ్బియ్యకపోతే వచ్చే ఏడు ఏ మొహం పెట్టుకు తోట అడుగుతాడు?”

“అప్పుడు నీ దగ్గరకెందుకు వస్తాడు. వైజాగ్ లో వున్న దేవిని రాజారావు దగ్గరకో, హైద్రాబాద్ లో వున్న పర్వతినీ భాస్కరావుకో అడ్వాన్సిచ్చి వస్తాడు.”

“మనలో కట్టులేనంత వరకూ ఆళ్లకేం ఫర్లేదు.”

“మనం కట్టుగడితే ఏమయ్యింది. ఇంతకు ముందు పన్నోకి ఆళ్లని రాసియకపోతే అడివిలో పుల్ల కొట్టుకున్నారు. పారెస్టరు మన డబ్బు తిని వాళ్లని పుల్ల కొట్టుకోనిచ్చాడు. కొంత వెసులుబాటు వున్నాడు పుల్ల యాపారం చేశాడు. సులువులన్నీ మనం నేర్పినయ్యే!”

“సరే, వాళ్లలో మాత్రం పైకొచ్చివాళ్లెందరు? ముగ్గురు నలుగురుంటారు. వాళ్లు తమ కిందోల్లకు చేసిందేవుంది. జనాలను చూపించి కాంట్రాక్టు సంపాదించటమో, రాజమండ్రి పేపరుమిల్లకి కలపతోలే

పర్మిట్లు తీసుకోవటమో మినహా,” అంటూ చెప్పుకొచ్చాడు అక్కని నాగేంద్రం.

“కనీసం కాయ మీదున్నప్పుడు అమ్మితే తోటకు మంచి రేటాస్తుంది,” మళ్ళీ తోట విషయం ఎత్తాడు రిటైర్డ్ టీచరు సుందరావు.

“వరువు మీదకొచ్చేదాకా ఆపి అమ్మటాన్ని నెలనెలా మాకు పించెన్నేవీ రావట్లేదు,” ఉక్రోషంగా అన్నాడొకాయన. ప్రతి సంవత్సరం ఏదో ఒక అవసరం ఆయన్ని తోటని ముందే అమ్మిచ్చేస్తుంది.

“సరే! ఈ విషయాలు ఎప్పుడూ ఉండేయే. ఇప్పుడు తగువులో ఏం మాట్లాడాలో చెప్పండి,” అన్నాడు ఇంకొకాయన.

“ఏంవుంది? మళ్ళీ ఇంకోసారి మనోళ్ల జోలికి వస్తే మర్యాదగా వుండదని, ఏం జరిగినా మన బాధ్యత లేదని వాళ్లకి చెప్పాలి,” గట్టిగా చెప్పాడు బ్రోకరు సత్తెయ్య. ఆయన కూతురు గురించే బస్సులో గొడవ యింది. పుగాకు పావుకార్లకీ, రైతులకీ మధ్యవర్తిగా బాగానే సంపాదించాడట. రాష్ట్రంలో అధికార పార్టీకి క్రియాశీల కార్యకర్త.

“వాళ్లకామాట చెప్పే ముందు మన పిల్లల్ని కాస్త జాగ్రత్త చేసుకుంటే బావుంటది,” నెమ్మదిగా అన్నాడు నాదెళ్ల వెంకట్రాయుడు.

“నీ ఉద్దేశం ఏంటి పెద్దయ్యా?” కోపంగా అడిగాడు సత్తెయ్య.

“అడపిల్లల్నే కాదు, మన మగపిల్లల్ని ఉద్దేశించి కూడా అంటున్నాను. నేను వయసులో మీకంటే పెద్దోణ్ణి. లోకం చూసివోణ్ణి. ఇవి పయికి కనిపించినంత చిన్న విషయాలు కాదు. మీరు గట్టిగా చెప్పినంత మాత్రాన మళ్లీ జరుగకుండా వుంటాయని అనుకోకండి. మనవయినా కాలాన్ని బట్టి మారాలి,” అన్నాడు వెంకట్రాయుడు.

“ఏంటి కాలం బట్టి నడిచేది. ఇవాళ బస్సులో మీద పడ్డారు. రేపు చెయ్యి పట్టుకొంటారు. మనం గాజులు వేసుకూర్చుంటే ఏవైనా చేస్తారు,” అన్నాడు అప్పసాని మురళి. వాడు నా క్లాస్ మేట్. డిగ్రీ చదువుతూ మానేశాడు.

“సరే, దానికేవుందిలే! నిన్నటిదాకా మనం చేసిందేగా. ఇవాళ వాళ్ల దగ్గర నాలుగు రూకలు చేరాయి. మనం చేసిన పన్ను వాళ్లూ చెయ్యాలనుకొంటారాగా!” ఒక యువకుడు అన్నాడు. ఆ యువకుని వంక వెంకట్రాయుడు ప్రశంసాపూర్వకంగా

చూశాడు. అప్పసాని మురళికి ఆ మాటలు గట్టిగానే తగిలాయి. చిరుబురులాడుతూ మోటారుబైక్ స్టార్ట్ చేయబోతుండగా, “నేను వస్తున్నా,” నంటూ వేరే యువకుడు మురళి బండెక్కి వెళ్లిపోయాడు.

“చూడరా! యిప్పటిదాకా మురళిగాడు కులం కులం అని తెగ యిదైపోయాడు. ఇప్పుడు అడితో బండెక్కి పోయినోడెవరో తెలుసా? మాలపల్లి డ్రీల్ మాస్టర్ కొడుకు. ఈమధ్యే రేపనుషాపు డీలర్షిప్ప సంపాదించాడే,” గంగాధరం అన్నాడు నాతో.

“నాలుగు డబ్బులాస్తే సరిపోద్దా? కుక్క బలిస్తే బండి లాగుద్దా?” చాలా ఆవేశంగా అన్నాడు నరసింహారావు.

ఆ ప్రశ్నకు సమాధానం ఏమిటో అందరి మనసుల్లోనూ లీలగా తెలుస్తుంది. ఇదమితంగా ఏమీ చెప్పరానిది. కొద్దిసేపు నిశ్శబ్దం... సన్నసన్నగా చినుకులు ఏటవాలుగా పడుతున్నాయి. గాలి విసురుకి చినుకులు అలల్లా కదులుతున్నాయి. కొంతమంది అరుగుమీది నుంచి లేచి జయమ్మ పాక కిందికి పోయారు. మరి కొందరు జల్లును లెక్క చెయ్యనట్లు కదలకుండా కూర్చున్నారు. కొందరు లేచి నుంచుని నీడకు వెళ్లటమా మానటమా అని తటపటాయిస్తున్నారు.

మబ్బుల వల్ల సమయం తెలియటం లేదుగాని పదిగంటలు దాటుతుంది. పెద్దమ్మ దినంకు చెరువు దగ్గరకు వెళ్లిన వాళ్లు ఈపాటికి వెనక్కి తిరిగి వుంటారు. ఏలూరుకు పోయే బస్సులు రిక్వెస్టు బస్టాప్ లో ఆగి పోతున్నాయి. వాటిల్లో దిగిన మా పెద్దమ్మవైపు చుట్టాల్లో కొందరు పెద్దాళ్లు ఇస్త్రీ మడతల దుస్తులతో అరుగుల వైపు చూసుకుంటూ వెళ్తున్నారు. రిక్లాల్లో కొందరు స్త్రీలు, స్కూటర్ మీద కొందరు మా యిళ్లవేపు వెళ్తున్నారు.

గంగాధరం లేచాడు. నేను కూడా లేచి కొద్దిగా ముందుకు వచ్చాను. “వీళ్లు ఇంకో పదిరోజులు చర్చించుకున్నా ఒక మాటకి రాలేరు. వాళ్లం చేయదల్చుకున్నారో వాళ్లకే తెలిదు. వీళ్లలో ఏ ఇద్దరికీ ఒకరంటే ఒకరికి పడదు. ఇలాంటి విషయాలేవైనా వస్తే ‘మనం మనం’ అంటూ మొదలెడతారు. వీళ్లలో వీళ్లకి గొడవలున్నట్టే అవతలి వాళ్లతో ప్రతివాడికీ ఏదో ఒక విషయంలో గొడవలున్నాయి. వాటి తాలూకూ కక్షలేవైనా తీర్చుకోవచ్చునేమోనని వీళ్ల ఆశ,” అంటూ గంగాధరం కాసేపు ఆగి, “నేను వీళ్లలో కలువనని నా మీద కోపం. ఏవైనా అంటే ఫేను కింద కూచునేవాడివి ఈ బాధలేం తెలుస్తాయి అంటారు,” అన్నాడు.

ఈ హడావిడి అంతా చూస్తుంటే ముగింపు ముందే తెలిసిన సినిమా చూస్తున్నట్లనిపిస్తుంది. ఆసక్తి చచ్చిపోయింది. రైలు ప్రయాణం మొదలయ్యి, విజయవాడలో రైలు మారి ఏలూర్లో బస్సు మారి ఊరికి సంబంధించిన రకరకాల అనుభూతులకు లోనౌతూ, కాలయంత్రంలో ఎక్కి పాత రోజుల్లో పోగొట్టుకున్న అనుభవాల్ని అందుకోవటానికి వచ్చినట్టు ఇంటికి వస్తే, వచ్చిన కాసేపటికే ఊహలన్నీ ఆవిర్భవుతాయి. కాలగతిలో నేను మార్పులకు లోనౌతూ ఊరు యథాతథంగా ఉండాలనుకోవటం లాజికల్ గా కరెక్టు కాకపోవచ్చు; అయినప్పటికీ చాలా విషయాలలో లాజిక్ పనిచెయ్యదు. ఆశపడటం విషయంలో మరీను.

నేను ఇక్కడే వున్నట్టుయితే, వీళ్లలో ఒకడిగా చర్చలో పాల్గొనేవాణ్ణా? జ్ఞాపకాలన్నీ పొర్లిపోర్లి ప్రశ్నలయ్యాయి.

“మీ పెద్దమ్మ దినాని కొచ్చావా?” ఎవరో నన్ను అడుగుతుంటే గంగాధరం అవునని చెబుతున్నాడు. రోడ్డు మీద పోతున్న వాహనాల వంక చూస్తూ వెంకట్రాయుడు, “మీ నాన్న పోయిన దగ్గర్నించి మనసులో మాట చెప్పకోవటానికి ఊళ్లో మనిషన్నవాడెవడూ లేకుండా పోయాడు,” అని నిట్టూర్చాడు.

నాన్న ఎప్పుడూ ఎందుకు అందరికీ భిన్నంగా కన్పించేవాడు? తగువులు తీర్చడానికి పెద్దమనిషిగా మేడ (రామాలయం) మీదికి ఎందుకు వెళ్ళేవాడు కాదు? ఏ ఒక్కరితోనూ వ్యక్తిగతంగా తగువు లేదు. అయినా ఎవరితోనూ మనస్ఫూర్తిగా కలిసినట్టుండేవాడుకాదు. సరియైన స్నేహం దొరక్క విపరీతమైన వెతుకులాటలో వున్నట్టుండేవాడు. ఆ వెతుకులాటలో భాగంగా సాహిత్యం చదవటం, రేడియో ట్యూన్ చేస్తుండటం మరేవో ఆసక్తులు పెట్టుకునేవాడు.

కాలం గడిచినకొద్దీ నాకు నాన్న ఎందుకు పడేపడే జ్ఞాపకం వస్తున్నాడు? నాన్నకు ఒంటరితనం ఎక్కడి నుంచి సంక్రమించింది? ఎవరికైనా సరే, ఒంటరితనం ఎలా సంప్రాప్తిస్తుంది? సమకాలీన జీవితం పట్ల ఆసం తృప్తి ఉండి, తమ జీవిత విధానాలలో లోటుపాట్లు తరచి చూసుకునే వాళ్లందరికీ ఒంటరితనం తప్పదేమో! నాన్నకులాగే తనకు ఒంటరితనం ఎంతో కొంత వచ్చేసిందా?

నాన్న తండ్రి పేరు చినరామయ్య. ఆయన వాళ్ల నాన్నకి ఒక్కడే కొడుకు. ఆయన పెదనాన్నకు నలుగురు కొడుకులు.



ఆస్తులు పంచుకున్నాక వాళ్లు నలుగురికి కలిపి నూటపది యెకరాలు, ఈయన ఒక్కడికీ నూట పది ఎకరాలు వచ్చాయి. ఆయన జీవితం మొత్తం కోర్టుల వెంట తిరగటాన్ని, ఆయన్ను ఆయన కాపాడుకోవటానికి సరిపోయింది. భూమిని సరిగా ఉపయోగించుకోలేకపోయాడు. ఒంటరి పోరాటంలో బాగా అలసిపోయాడు. శత్రువర్గం అంగబలంతో చుట్టుముట్టేది. అవుతలి పక్షంలో నలుగురు అన్నదమ్ముల్లో ఒకరు రెచ్చగొట్టేవాళ్లు. వేరొకడు చేలగట్ల తగువుల్లో ఆవేశంగా పాలెర్ల మీద దాడి చేసేవాడు. ఇంకొకాయన పెద్దమనిషి తరహాలో వచ్చి సర్ది చెప్పేవాడు. అలా పనులు చేసేందుకూ, సర్ది చెప్పేవాళ్లు వెనుకలేకా, అంగబలం లోపించడం వల్ల, తన మెతకదనం వల్లా, భరింపరాని ఒంటరి తనంతో బాధపడేవాడట తాత. ఈ ఒత్తిళ్లన్నిటి నుంచి బయటపడేందుకు వీలు చేసుకొని నాటకాల్లో పాల్గొనేవాడట. ఇప్పుడు మా ఊరి నానుకొని వున్న పల్లెలో మాలపల్లి వున్న చోటు మా తాతదేనట. మా తాతకు చెందిన భూమిలో ఆయన దాయాదులు, కొందరు మాలలూ కలిసి నాగళ్లు కడితే, మాలపల్లిలో వాళ్లందరూ మా తాత తరపున తమ సొంత నాగళ్లు కట్టారట.

తాత తన సొంత మనుషులు లేక ఒంటరి వాడయ్యాడనుకుంటే మరి నాన్న స్థితి. పైనా కిందా సోదరులుండే నాన్న ఎందుకు ఒంటరితనం అనుభవించాడు. ఇది తోబుట్టువులకు సంబంధించింది కాదు. మనిషి నిజమైన స్నేహం కోసం వెతుకులాట...

నాకెందుకో కళ్లల్లో నీళ్లు తిరిగాయి.

అది నాన్న స్థితిలో- నా స్థితిలో...

ఆ ఒంటరితనంలోంచి బయటపడటం కోసం ఏదో పనిని కల్పించుకుని నిమగ్నం కావటం నాన్న చేసేవాడు. బోర్నెలో వేసే విషయంలో ఆయన ప్రకృతితో పోరాటం, పాతికెకరాలు పనికిరాదనుకున్న భూమిని పెద్ద కుటుంబానికి జీవనాధారంగా మార్చాడు. భయం కరమైన ఒంటరితనంతో, సమున్నత వ్యక్తిత్వంతో నిలబడ్డ మనిషిగా అనేకమందికి అభ్యంతరం. తద్వారా ఏర్పడ్డ ప్రశ్నలన్న శత్రువులు.

ఏవో కోర్టు విషయాల గురించి, తగువుల గురించి, సలహా కోసమో సహాయ కోసమో అప్పుడప్పుడు పెదనాన్న వచ్చేవాడు. ఆయన మాటతీరు ముఖ కవళి కలు చూస్తే ఆయనంతట ఆయన వచ్చినవాడిలా అనిపించేది కాదు. మమ్మల్ని పలకరించటంలో మా చదువుల గురించి వివరాలు తెలుసుకోవటం గురించే అన్నట్టుంటుంది. కానీ ఆత్మీయత వుండేది కాదు.

ఈయన పాత్రదేవుంది కాని ఎప్పుడూ మా ఇంటికి రాని, మేమప్పటిదాకా కనీసం చూడని మా పెద్దమ్మకూ, మా తాత నుండి కుటుంబస్రవంతిని అందుకున్న మా నాన్నకూ మధ్య ఏదో యుద్ధం జరుగుతున్నట్టే వుండేది. మా నాన్న వాళ్లింటికి వెళ్లినప్పుడు బాగా మర్యాద చేసేదట. కుటుంబాన్ని నడపటంలో ఆమె బాధలు నాన్నతో చెప్పుకునేదట. మొత్తంమీద ఆ యుద్ధంలో ఎకరాల రూపంలోనూ, డబ్బు రూపంలోనూ మా నాన్నకు మించి ఆమె చాలా ముందుకు వెళ్లిపోయింది.

'టూ మెనీ వారి ఫ్రంట్స్ ఎటె లైమ్' (ఏకకాలంలో అనేక యుద్ధ మోహరింపులు). మా నాన్నకు, పెదనాన్న ఫిలాసఫీనే అనుసరించే మా పెద్దబాబాయితో అదే కాలంలో మరో యుద్ధం.

ఆస్తి రూపంలో పంపకాలు అయ్యాయి. పెద్ద బాబాయికి మంచి భూములే పోయాయి. కాని ఆయన వాటా పంచుకోలేనివి ఏవో నాన్న దగ్గర ఉండి పోయాయి. నాకు లీలగా గుర్తుంది. ఎప్పుడో ఒకసారి ఆయన నన్ను ఎత్తుకున్నట్టు. ఆయనతో నేను ఈ జీవిత కాలంలో ఎప్పుడూ మాట్లాడిన గుర్తు లేదు. ఆయన మా ఇంటి గుమ్మంలో అడుగు పెట్టించలేదు. ఒకసారి ఆయన సరిహద్దు రైతులు ఆయన్ను కొట్టడానికి ఆలోచిస్తున్నారని తెలిసినప్పుడు మినహా.

ఒకసారి... నాకు ఏడెనిమిదేళ్లు వుండవచ్చు. ఆ యేడు మాకు ధాన్యం సరిగా పండినట్టు లేదు. మా పెద్ద బాబాయి అత్తగారిది కాలువ కింద ఊరు. ఆయనకు అక్కడి నుండే ధాన్యం వచ్చేది. ఆయన దగ్గర నుండి ధాన్యం అప్పు తెచ్చినట్టున్నారు. బదులు తీర్చటానికెళ్లే పాలెర్లతో నేనూ వెళ్లాను.

బాబాయి పడక్కర్చీలో కూర్చొని చుట్ట కాలుస్తున్నాడు. పందిట్లో రెండు బస్తాల ధాన్యం కుప్పగా పోసి పాలేరు కుంచంతో కొలుస్తున్నాడు. నేను పాలేరు పక్కనే నిలుచున్నాను. కుర్చీలోంచి లేచి, ఆయన మా దగ్గర కొచ్చాడు. ధాన్యాన్ని గుప్పెట్లోకి తీసుకొని ధారగా వదులుతూ పాలేరుతో, "అవరా," అని నావంక చూస్తూ, "ఎర్రచేలో పండిన ధాన్యం పంపమని మీ నాన్నతో చెప్పరా," అన్నాడు. తిరిగి వస్తుండగా పాలేరన్నాడు. "ఎర్ర చేలో పండినయ్యయితే బాగా బరువు తూగుతయ్యని అయ్యయ్యమన్నారు మీ చిన్నాన్న గారు." నేను అనేక స్థితులకు లోనయ్యాను ఆ క్షణం.

మొత్తం మీద మా పెద్దనాన్న పద్ధతిలోనే పెద్ద బాబాయి కూడా నడిచాడు. ఒక్క ఊరు మారటం



మినహా. భార్య వైపు నుండి మంచి దన్ను వుండటం వల్ల, ఆయనకు పగలూరేయి పొలంలో తిరిగి పండించ వలసిన అవసరం లేకుండాపోయింది. మంచి భూము లవటం వల్ల పచ్చగడ్డికి బీళ్లు అమ్మితేనే పంట మీద వచ్చినంతా వచ్చేది. పిల్లలు పెద్దవాళ్లయిన తరువాత ముగ్గురు కొడుకులూ వ్యవసాయంలోనే దిగారు. మంచి బోరుపడిందట. దాదాపు యాభై ఎకరాల భూమికి నీళ్లమ్ముతాడట. ఏ రైతుతోనూ మాట రాకుండా నీళ్లిస్తాడట. ఈ విషయాలు మా నాన్న పోయాక ఉద్యోగం వదిలి మా ఊరు వచ్చి పొలాలు చూసుకుంటున్న మా రెండో బాబాయి ద్వారానే తెలు స్తాయి. మా నాన్న ఉన్నంతకాలం వాళ్లిద్దరూ మా పెద్ద నాన్నతో కానీ, మా పెద్ద బాబాయితో కానీ మాట్లాడే వాళ్లు కాదు. రెండో బాబాయి ఊరు వచ్చి స్థిరపడ్డాక మాటలు కలిసినట్టున్నాయి. ఆ సమయానికి నేను చదువులరీత్యా, ఉద్యోగరీత్యా ఊరికి దూరం అయ్యాను. రెండో బాబాయి ద్వారానే మా పెద్దనాన్న, పెద్ద బాబాయిల 'విజయాల' గురించి తెలిసేవి. జీవిత కాలం పాటు మా నాన్నతో పురుష పడ్డ మా పెద్ద బాబాయి యుద్ధరంగంలో లేని నాతో- మా తండ్రి వారసత్వం అందుకున్న నాతో- నా ఛాయతో యుద్ధం చేస్తున్నాడన్నది స్పష్టం. ఆయన ఇంట్లో జరిగిన శుభ కార్యాలకు నన్నుగాని, నా యింట్లో జరిగిన వాటికి ఆయననుగాని పిలుచుకోలేదు.

నేను స్కూల్లో వున్నప్పుడు, ఆ చిన్న సంఘటన ఇప్పటికీ గుర్తే. స్కూలు వదిలారు. ఇంటికి వస్తుంటే బస్టాప్ లో పెద్దనాన్న కూర్చుని వున్నారు. పలకరిద్దామని అటు వెళ్లాను. ఆయన నన్ను చూడలేదు. ఎవరితోనో మాట్లాడుతూ అంటున్నాడు, "వాడు నంది అంటే నందవుతుంది. పంది అంటే పందవుతుంది." అది మా నాన్న గురించేనని నాకు కొద్దిసేపట్లోనే అర్థమైపోయింది. అంతలోనే పెద్ద బాబాయి సైకిలు దిగుతున్నాడు. పెద్ద నాన్న నవ్వు మొహంతో ఏదో పలకరిస్తున్నాయనను. నేను తిరిగి వచ్చేశాను. మనుషులు కలవటానికి అనేక కారణాలు. ఏక మనస్కత, ఉమ్మడి శత్రువు వగైరా... చనిపోయే ముందు నానమ్మ అందర్నీ కాదని నాన్న దగ్గరికే ఎందుకు వచ్చింది?...

సందడి పెరగటంతో ఆలోచననుండి ఇవతలకి వచ్చాను. స్కూటర్లు, మోపెడ్ల మీద అయిదారుగురు వచ్చారు. రోడ్డు మీద ఇంకా కొందరు వస్తున్నట్లు కన పడుతోంది. పంచాయతీ ఇంత క్రితం బ్యాక్ వర్డ్ క్లాసుకు రిజర్వ్ అయినపుడు ప్రెసిడెంటుగా పనిచేసిన సూర్య

చంద్రరావు కొంత ఇద్దరికీ మధ్యవర్తిగానూ, మరికొంత అవతలి పక్షం తరపున వచ్చినట్టు వచ్చాడు. చాలా మంది రైతులతో చనువుగా మాట్లాడతాడు. కొందర్ని 'నువ్వు' అంటాడు. కొందర్ని 'మీరు' అంటాడు. "నాదే ఆలస్యం అయినట్టుంది. కాళిదాసుగారు ఫోన్ చేస్తా నన్నారు. గంట సేపట్నుంచి చూస్తున్నాను. అందరూ చూస్తుంటారే అని వచ్చేసాను." సంజాయిషీ చెప్పినట్టు చెప్పాడు. ఆయన ప్రస్తావించిన కాళిదాసుగారు ఇది వరకు పార్లమెంటు సభ్యునిగా చేశారు. ఏలూరు ఇండ స్ట్రీయల్ ఏరియాలో యూనిట్లు అవీ చాలానే వున్నాయి. వస్తుతః భూస్వామి. బంధువర్గం జిల్లాలో ఎక్కువ.

"గవర్నమెంటు మారాక ఆయనగారికి పెద్దగా పనున్నట్టు లేదు," ఎత్తిపాడుపుగా అన్నాడు అచ్యుత రావు.

"గవర్నమెంటు మారడం వల్ల తేడా వచ్చేది నీలాటి వాళ్లకుగాని పెద్దోళ్లకేం తేడా వస్తుంది?" ఎవరో చెప్పారు.

సూర్యచంద్రరావుతో వచ్చిన వారెవరూ రైతులతో మాట్లాడలేదు.

వేపచెట్టు కింద చచ్చా మీద చేరారు. అంతకు క్రితం అక్కడున్న వారంతా మరోవేపుకు కదిలారు. ఆ రెండు శిబిరాలను చూస్తూ గంగాధరం నాతో అన్నాడు. "ఒకప్పుడు మీ తాత కాలంలో కొందరు మాలాళ్లు మీ తాత వైపుంటే మరికొందరు మీ తాత దాయాదుల వైపుండేవారు- అప్పుడు రాయలసీమలో ముతాలలాగా. కాని ఇప్పుడో... వాళ్ల మధ్య వాళ్లకు గొడవలెన్ని వున్నా వాళ్లందరోవైపు మనవాళ్లందరూ ఒకవైపుగానూ మార లేదూ," అని.

నేను తలాడిస్తూ, "ఏదో ఒకమారు పాలేరు, రైతుల మధ్య వచ్చిన తగువు సందర్భంలో రైతుతో నాన్న అన్నాడు, ఈ పాలేర్లూ ఈ వ్యవహారమంతా ఇలాగే వుండిపోతుందనీ, మనం ఇలాగే పెరిగిపోతామనీ అను కోకు. మనతోపాటు వాళ్లూ పెరగాలని అనుకుంటారు. నీతోపాటు పెరగనిస్తే నీతో వుంటారు. లేదా వాళ్ల దారి వాళ్లు చూసుకుంటారు," గంగాధరంతో అన్నాను.

"నిజం కదా! ఆ రైతు మొహం వాడిపోయిం టుంది," గంగాధరం!

అక్కడ చేరి వున్న చాలామంది రైతుల మొహాలు బిగుసుకుపోయాయి. వాతావరణం గంభీరంగా మారింది. చాలా ద్వేషపూరితంగా కూడా! పైన మబ్బులూ సన్నని చినుకులూ యథావిధిగానే వున్నాయి.

"ఇంతకీ నువ్వు వాళ్ల తరపున వచ్చావా? పెద్ద మనిషిగా వచ్చావా," అడిగాడు నరసింహారావు.



“అవుతుందంటే సర్దుబాటు చేద్దామనే గదా నేనొచ్చింది,” తన నవ్వుని చెదరనియకుండా చెప్పాడు సూర్యచంద్రరావు.

“నువ్వు మధ్యవర్తి వంటే ఎవడు నమ్ముతాడు? ఆళ్ళూ మీరూ ఒక్కటే కాదూ,” ఎవరో సన్నగా గొణిగారు. అది సూర్యచంద్రానికి వినపడినట్టు లేదు. వినపడినా పట్టించుకునేవాడు కాదు.

మామూలు మాటలు పూర్తయి విషయంలోకి వచ్చేసరికి అరగంట పట్టింది. ఈలోపు మా ఇంటి వద్ద నుండి మరోసారి అమ్మ కబురు పంపింది. అందరితో బాటు భోజనానికి వెళ్ళినట్టు వెళ్ళే బాగోదు, కాస్త ముందెళ్ళి వాళ్ళని పలకరించి రమ్మని. చెరువు దగ్గర కర్మకాండ ముగిసి ఏ నిముషాన్నయినా వాళ్ళ రావచ్చు నట. ఎవరో చెరువు వైపు నుంచి వచ్చినాయన చెబు తున్నాడు.

రచ్చబండ వద్ద మాటలు జోరందుకున్నాయి. పద్దతులు మార్చుకొమ్మనీ, కుర్రాళ్ళకు చెప్పుకో మని వీళ్ళంటారు. అంత కట్టుతప్పి ఎవరూ నడవట్టేదని వాళ్ళు. ఎవరో మాలతను దూరంగా నిలబడి ఎప్పుడె ప్పుడు ఎవరెవరు కట్టు తప్పారో వరుసబెట్టి చదువు కొస్తున్నాడు. మరెవరో ఆయన్ను వారిస్తున్నారు. ఒకోసారి మనిషికో మాట మాటాడుతున్నారు. ఎవరు ఏమి మాట్లాడుతున్నారో తెలియని స్థితి. రకరకాల నిష్కారాలు, బెదిరింపులు. రచ్చబండ మీద నుంచి సూర్యచంద్రరావు శాంతి వచనాలు. ఇది కులాల మధ్య గొడవ? అధికారా లకు సంబంధించిన గొడవో లేదా అన్ని కలగల్గిన చిత్రమైన గొడవో? నాకు ఎంత త్వరగా అక్కణ్ణుంచి బయటపడదామా అనిస్తుంది. అటూ ఇటూ కాకుండా వానజల్లులు. జి.ఎం.టి. రోడ్డు మీద లారీలు, ట్రాక్టర్లు. ఆవేశకావేశాలతో అరుస్తూ చేతులూపుకుంటూ ఉభయపక్షాలు. దినం దగ్గర జనా లతో మాట్లాడటానికి ఇప్పు ట్నుంచే సన్నద్ధం కావటంతో మనస్సులో బరువు. చాలా అనీజీగా వుంది వాతా వరణం నా స్థితిలాగే. పలకరించిన వారికి అన్యమన స్కంగా సమాధానమిస్తున్నా. అధిక భాగం ప్రశ్నలు నా జీతం గురించే. నా జీవితం అక్కడెలా వుందని అడిగే వాళ్ళు తక్కువ. నా జీతం, నా జీవితం గురించి చెబు తుండేమో వాళ్ళకు.

మొత్తం మీద ఎవరో వచ్చి చెప్పారు. చెరువు దగ్గర్నుంచి తిరిగి వచ్చారని. నేనింక ఆగదల్చుకోలేదు.

గంగాధరంతో కలిసి పెద్దమ్మా వాళ్ళింటివేపు బయలుదేరాను. “వాళ్ళంతా కాసేపటికి అక్కడికే

చేరతారు. కాసేపటికే వీళ్ళందరికీ అర్థమవుతుంది. తగువు కంటే భోజనం ముఖ్యమని,” నడుస్తూ అన్నాడు గంగాధరం.

“ఇలా మాట్లాడుతావు కాబట్టే నవ్వుంటే వాళ్ళకు కోపంరా,” అన్నాను నవ్వుతూ.

“అప్పసాని మురళీగాడు ఏలూర్లో బాగా తాగి అంటున్నాడట, తలుచుకుంటే కారంచేడ్డా చుండురూ చేసేస్తానని. అదీ మనవాళ్ళ తెలివి. యుద్ధమంటే అవుతలి వాళ్ళే నష్టపోతారని అనుకుంటున్నాడు వెదవ! మక్కెలు మిగులుతాయా అని.”

గంగాధరం మరేవేవో చెబుతూనే వున్నాడు.

ఇంతలోనే మా పెద్దమ్మ ఇల్లు వచ్చింది. ముప్పై సెంట్ల స్థలంలో ఇల్లు పెద్దగానే కట్టారు. ట్రాక్టరు పోవడానికి రావడానికి సరిపడినంత గేటు. పామియానా పట్టినచోటల్లా వేసారు. జల్లులకు పామియానాలు కాస్త తడిశాయిగాని కురవడం లేదు. ఇంటిముందు సిమెంట్ రేకులతో పందిరి వేసి వుంది. ఇంటి వరండాలో దినానికి సంబంధించిన కార్యక్రమం నడుస్తుంది. పురోహితుడు గట్టిగా మంత్రాలు చదువుతున్నాడు. పెద్ద ఆశతోనే వున్నట్టున్నాడు. చాలామంది బంధువులు కుర్చీల మీద కూర్చుని కబుర్లాడుకుంటున్నారు. మా నాయనమ్మ తరపున మా యింటి పేరిట వాళ్ళూ, బంధువర్గం దేశం నలుచెరుగులా వున్నారు. చాలాభాగం మొహాలు కన బడుతున్నాయి. పెరిటివైపు నాకు బొత్తిగా పరిచయం లేదు. కలుపుగోలుగా తిరిగే చొరవ అక్కడ నాకు లేదు.

దొడ్డివైపు గుమ్మంలోంచి గాడిపాయి్యలు కని పిస్తున్నాయి. ఒక పాయి్యమీది నుంచి పెద్ద అన్నం అండాని ఇద్దరు మనుషులు దించి గంజి వారుస్తు న్నారు. మరొకాయన పాడవాటి తెడ్డుతో సాంబారు గాబోలు కలియబెడుతున్నాడు. చిన్నప్పట్నుంచీ నేను ఎరుగున్న మరో ముగ్గురు నలుగురు పనివాళ్ళు, మా పెద్దమ్మ సోదరి కావచ్చు ఒకావిడ ఆ పనిమనుషులను అజమాయిషీ చేస్తోంది. మా పెద్దవదిన మినహా మిగతా వాళ్ళెవరూ నాకు తెలియదు. ఎవరెవరో చాలామంది ఆడాళ్ళు అటూ ఇటూ తిరుగుతున్నారు. కొందరు కుర్చీలు, బల్లలు సర్దుతున్నారు. ఉండుండి ఎవరో ఎవరినో గట్టిగా పిలుస్తున్నారు. నేను నిలబడి మా పెద్ద నాన్న కోసం చూశాను. గోడవారగా వున్న షెడల్లో ట్రాక్టరు పక్కగా చేతులు దవడ కానించుకుని మా పెద్దనాన్న దీర్ఘంగా ఆలోచిస్తున్నాడు. సన్నటి శరీరం, దవడలు. కళ్ళు పీక్కుపోయి వున్నాయి. అటువైపు నడిచాను. నలభై పుట్టు వరకు వుండే పొగాకు ‘మండి’



నుండి ఘాటు వాసన వస్తున్నది. నేను రావటం చూసి ఒక కుర్చీని పక్కకు లాగాడు. “పొద్దున్న వచ్చావా? కోడ లొచ్చిందా?” అడిగాడు. సమాధానం చెప్పాను. కొద్ది సేపు మాసం. మా మేనత్త మొగుడూ, మా రెండో బాబాయి మేమున్న దగ్గరకు వచ్చారు. కుర్చీల శబ్దం... “రాజులేని రాజ్యంలా అయిపోయింది,” ప్రక్కనే వున్న ధాన్యంపురి వంకా, పొగాకు మండి వంకా చూసు కుంటూ మా మేనత్త మొగుడు కొద్దిసేపటి తరువాత అన్నాడు. నాకెందుకో మా పెద్దనాన్న ముఖం చూడాలని పించింది. “పెళ్లికి రావాల్సినవాళ్లు ఈవిధంగా వచ్చారు,” మా పెద్దనాన్న బావమరిది సిగరెట్టు వెలి గించుకుంటూ అన్నాడు. అతను దగ్గర్లోనే ఓ ఊరికి ప్రెసిడెంటుగా చేశాడు. మోతుబరి రైతు. కూతురికి అమెరికా సంబంధం చూస్తున్నాడట. కొడుకులకు చదు వబ్బలేదు. ఒకడు ఫైనాన్స్, రియల్ ఎస్టేట్ బిజినెస్సు ఏలూర్లో చేస్తున్నాడు. రెండోవాడు ఊళ్లోనే తోటలూ, రాజకీయాలు చూసుకుంటున్నాడు.

“ఏదైనాగాని వదిన తొందరపడింది,” మా పెద నాన్నకి తమ్ముడు వరసయ్యో ఒకాయన అన్నాడు. దానికి కొనసాగింపుగా, “ఇంతాచేసి ఒక పాజిషన్లోకి కుటుం బాన్ని తీసుకొచ్చి అదంతా అనుభవించకండా చివరికిలా కావడం,” సాగదీసాడింకో బంధువు.

వాళ్ల అభివృద్ధి, ఆవిడ ముగింపూ వేరువేరు కాదనిపించింది నాకు.

మా పెద్దమ్మ మాటల్ని చాలా పొదుపుగా వాడేది. నేను మా చెల్లెలి పెళ్లప్పుడు శుభలేఖ ఇవ్వటాన్ని వాళ్లింటికి వెళ్ళాను. ప్లేటు నిండా సపోటాలు, బత్తాయి తొనలూ పెట్టి అడిగింది, ‘ఏమిచ్చి చేస్తున్నావు చెల్లెలు పెళ్లి.’ అని. ‘నేను సంపాదించిందేవుంది ఇవ్వటాన్ని. పైవాళ్లిచ్చిందాంటోంచి కొంత యిస్తున్నాం,’ అన్నాను. ‘మరి నువ్వెంతలో వున్నావు,’ రెండో మాట అడిగింది. నేను నవ్వి ఊరుకున్నాను. జీవితకాలంలో నాతో ఆవిడ మాట్లాడినవి ఆ రెండు మాటలే.

పెద్దనాన్న రెండో కొడుకు బావమరిదట, అమెరికాలో చాలాకాలం వుండి ఈమధ్యే వచ్చాడట. ఎవరో నాకు పరిచయం చేశారు. ఆయనతోపాటే మరి కొందరు బంధువులు. చూస్తుండగానే జనసందోహం పెరిగింది. రచ్చబండ దగ్గర వున్న చాలామంది గందర గోళంగా మాట్లాడుకుంటూ షామియానాల కిందకి చేరారు.

“ఫలానా వారిల్లు ఎక్కడా అని అడిగితే ఇద్దరు ముగ్గురు మాకు తెలియదు అన్నారు. చూట్టానికి ఈ

వూరి వాళ్లలానే వున్నారు. ఇల్లు చెప్పటానికి కూడా భాగ్యవాఁ.” ఎవరో లావుపాటావిడ ఆయాసపడ్డా చెప్పింది. అందరిపట్లా నాకు ఆసక్తి వున్నట్లే అందరికీ నాపట్లా ఆసక్తి వున్నట్లుంది. “రామచంద్రం గారబ్బాయి. చక్రం అనేవాళ్లం చిన్నప్పుడు. హైద్రాబాద్ అవతల తెలంగాణాలో మంచి ఉద్యోగం చేస్తున్నాడట,” నన్ను చూపిస్తూ చెబుతున్నారు ఎవరో.

భోజనాలకు లేవచ్చని ఎవరో పెద్దగా చెప్పారు. చాలామంది బిలబిలలాడుతూ కుర్చీల వైపు కదిలారు. నేను తరువాత కూర్చోవచ్చని గంగాధరం కోసం చూస్తుండగానే, “చక్రధరాన్ని ఇటు పంపండి.” ముఖ ద్వారం ప్రక్కగా నిలబడి పెద్ద వదిన మా దగ్గరే వున్న పెద్దన్నయ్యను ఉడ్డేశించి అంది. “అటంట వెళ్ళరా,” అని అన్నయ్య అన్నాడు. అటు కదిలాను.

“ఏం మరిదిగారూ! మీ ఇంట్లోకి కూడా మేమే పిలవాలా. మీ వదినల్ని, యింటిని చూద్దువుగాని రా,” అని రెండు సెకన్లకి, “మేం మాత్రం ఈ ఇంట్లో స్వతం త్రంగా తిరిగించేవుడులే,” అంది. గదులన్నీ తిప్ప కుంటూ, చుట్టాల్లోంచి దారి చేసుకుంటూ మధ్యమధ్య లో ‘మా మరిది. మా పినమాంగారి కొడుకు,’ అని పరిచయాలు చేసుకుంటూ పెరట్లోకి తీసుకువెళ్లింది. అక్కడ జనసమ్మర్దం పెద్దగా లేదు. కొద్దిగా ప్రక్కకు వంటల హడావిడి నడుస్తోంది. వెజిటబుల్ బిర్యానీని బంతిలోకి తీసుకెళ్లున్నారు. వేడివేడి ఆవిర్భూ సువా సనలు. పెద్ద మూకుట్టో బజ్జీలు, అప్పుడాలు మసలే నూనెలో వేగుతున్నాయి. రెండు బజ్జీలు ప్లేట్లో వేసుకు వచ్చి తినమని నా చేతికిచ్చి, తోడికోడళ్లని పిలుచుకు వస్తానని లోపలికి వెళ్లింది.

అప్పుడప్పుడు వర్షపు చినుకులు మూకుట్టో పడి సుయో సుయోమంటూ శబ్దం చేస్తున్నాయి.

ఇద్దరు పనికి వచ్చిన ఆడవాళ్లు వడ్డన గరిబెలూ గిన్నెలూ కడుగుతున్నారు. ఇంతలో పదిహేను సంవత్స రాల అమ్మాయి వంటినిండా నగలతో ఇంట్లో నుండి అటు వచ్చింది. ఒకసారి నా వంక చూసి లోపలికి వెళ్లి పోయింది. “ఈ పాపనే ఇంట్లో ఆఖరు అబ్బాయికిచ్చి చేద్దామనుకున్నారు. అక్క కూతురే! మేనకోడలు వరుసన చేద్దామనుకున్నారు. ఈ పెళ్లి వల్లే ఇంట్లో గొడవలు. వయసు తేడా ఎక్కువైందని. ఆ అబ్బాయి కేమో అప్పుడే నడిచి. ఈ అమ్మాయిని చూస్తే ఇంకా బొడ్డుడని పాప. ఆస్తులు బైటికి పోగూడదని, ఈ పద్దిం టోళ్లంతా ఇంతే,” ఇద్దరు పనికత్తెల్లో ఒకామె మరొకామె తో నెమ్మదిగా అంటోంది ఈ హడావిడితో ఏమీ సంబంధం లేనట్టుగా.



“ఏం మడుసులో! ఎప్పుడూ డబ్బు గొడవలే కాని మనసుల్ని పట్టించుకుంటారా? ఈ సిల్ల గొంతు కొయ్య నియ్యలేదని, ఆ యమ్మ తనే గొంతు కోసుకుంది,” రెండో ఆమె.

“అదాక్కబేనా? పెద్దోళ్లకు పెద్దపెద్ద గొడవలు చాలా వుంటాయిలేమ్మా,” మొదటామె.

మొదటి బంతి లేచినట్టుంది. లేచినవాళ్లు షామి యానాల కిందికీ, షామియానాల కిందివాళ్లు లోపలి కుర్చీల మీదకి మారుతున్నారు. వదినతో ‘కలుస్తానని’ చెప్పి ఇంటి ముందుకు వచ్చాను.

గంగాధరం నాకోసం చూస్తున్నాడు. ఇద్దరం కల్పి బంతిలో కూర్చున్నాం. చాలామంది చాలారకాల విషయాల గురించి చర్చించుకుంటున్నారు. సాధారణం గా కన్పించే చావుకు సంబంధించిన విషాదమేమీ కన్పించడం లేదు. చావును చాలా సహజ విషయంగా తీసుకుంటున్నారా? లేక ఆ తీవ్రత నుంచి తప్పించు కోవడానికి అట్లా మాట్లాడ్తూ కన్పిస్తున్నారా?

ఆ మాటలేవీ లోపలి నుండి వస్తున్నట్టు లేవు. ఎవరో గట్టిగా అరుస్తున్నారు, “పామాయిల్ తోటలు పెట్టడమంటే జీడితోటలు, కొబ్బరితోటలు పెట్టినట్టు కాదు. బోల్తంత పోషణ చేయాలి. రోజూ పట్టించుకోవాలి. లేకపోతే దిగుబడి రాదు.”

“మిల్లు దరిదాపుల్లో వుండా ఎక్కడో తమ్మిలేటి ఒడ్డున వుంది. ఇప్పుడంటే తోటలన్నీ పూర్తిగా పెరగలేదు కాబట్టి తెలియట్లేదు. పెరిగి సరిగ్గా దిగుబడి మొదలైతే మిల్లు యార్డులో ఎదురుచూడాల్సిందే,” ఒక పెద్దాయన అన్నాడు.

“ఇయ్యన్నీ లెక్కెసుకోకుండా మిల్లులు పెడ తారా?” కొద్దిగా కోపంగానే ఓ కుర్రాడన్నాడు.

“వాళ్లు లెక్కలన్నీ వేసుకునే పెద్దార్లే. నాలు గేళ్లు ఆగితే తెలుస్తుంది. ఆ లెక్కల మతలబు,” మరోకాయన.

“ఏంటయ్యా ఈ ఊకదంపుడు మాటలు. వచ్చింది పెళ్లికా, దినానికా,” ఒకాయన అసహనంగా. ఎవరో గట్టిగా, “అన్నం ఇటు తీసుకురండి,” అంటున్నారు.

మరోకాయన, “పెరుగు చట్టి, పెరుగు చట్టి,” అంటున్నాడు. “వచ్చే వచ్చే,” అంటూ వడ్డించే వాళ్లు బేబుళ్ల చుట్టూ తిరుగుతున్నారు.

అమెరికా ఆయన ఏదో చెప్పతున్నాడు. “అక్కడ సంపాదించిన సొమ్మును యిక్కడకు తీసుకు వస్తేనే విలువ. యిక్కడ రూపాయికి వచ్చేనే అక్కడ డాలరుకు

వస్తాయి. డాలరు యిక్కడికి తెచ్చి మారిస్తేనే ముప్పుయి రూపాయిల విలువ,” నీళ్లకు అర్థమయ్యేలా చెప్పటం కోసం ఆయన నానా తిప్పలు పడు తున్నాడు.

“ఏమైనాగాని సంపాదించాలంటే ఎక్కడికయినా వెళ్లగలగాలి. సూర్యనారాయణగార్ని (మా పెద్దనాన్న) చూడండి. అప్పుడు ధైర్యం చేసి ఊరు మారబట్టే కదా ఇంత సంపద చూడగలిగింది. రామచంద్రం (మా నాన్న) ఊళ్లోనే వున్నాడు. చెయ్యటాన్ని యెవసాయం పెద్దగానే చేశారు. ఏం లాభం? ఏం వెనకేశారు? సిల్లలకు చదువులు మాత్రం వచ్చినయితే,” అని కాసేపాగి, “తుంగభద్ర వైపు వెళ్లినోళ్ల పని బానే వుందట. మంచి భూములు... కావాల్సినంత నీరు. నాగపూరు వార్ధాల మధ్య చేరిన మనవాళ్ల పరిస్థితి కూడా బాగానే వుందట. మా తోడల్లుడి బామ్మర్ని అక్కడ యాభై యెకరాలు కొని వ్యవసాయం చేస్తున్నాడు.” మా నాన్న వెనకెయ్యక పోవటానికీ, ఊరు మారకపోవటమే కారణమన్నట్టు చెప్పుకోచ్చి ఏమంటావన్నట్టు మా రెండో బాబాయి వంక చూశాడు బిక్కిన సోమసుందరం.

ముప్పుయ్యేళ్లు వచ్చినా చెల్లెలి పెళ్లి చేయకుండా వుంచి, ఆమె ఎవరో సొంతంగా చేసుకుంటే నానా గొడవలు చేసి, ఆమెకు ఆస్తిలో ఏమీ దక్కకుండా చేయగలిగాడు సోమసుందరం. ‘కులంగానోణ్ణి చేసు కుంది. మంచి సంబంధం కోసం ఎన్నో ప్రయత్నాలు చేశాను. దానికి రాతుండొద్దు,’ అని ఆమె ప్రస్తావన వస్తే వెళ్లబోసుకుంటాడు.

ఆయన మాటలకు, “అవును మరి అంతేకదా,” నెమ్మదిగా ఒప్పుకోలుగా తలూపాడు మా బాబాయి.

“ఆవాల ముద్దలా సాగుకు అనువుగా తయారు చేసిన భూములూ తోటలూ పంచుకునేప్పుడు- అదీ ఒకళ్ల చెవఁటోడిస్తేనే అలా తయారయ్యాయని అని పించలేదా,” వినీ వినపడనట్టు అన్నాడు వెంకటేశు. మా తాత వున్నప్పట్టుంచి మా కుటుంబాన్ని ఎరిగినవాడు. కమతంలో కొన్నేళ్లు పనిచేసినవాడు.

నాన్న పోయాక నాకూ, మా ఇద్దరు బాబాయి లకూ పంపకాలు జరిగినప్పటి సంఘటనలు నాకు హఠాత్తుగా గుర్తుకు వచ్చాయి. నా పెళ్లి, చెల్లి పెళ్లి అయ్యేవరకూ ఉమ్మట్లోనే కమతం వుంచుమని అమ్మ. నాన్న వాళ్లకు చేసిందానికి ఈమాత్రం వాళ్లు చేయాలని అమ్మ ఆశ. వాళ్లంతట వాళ్లు చేస్తే పర్లేదుగాని దానికోసం గట్టిగా అడగటంలో నాకు కొంత అభ్యంతరముంది. బహుశా ఈ ఉమ్మడి సంపదలో ఆమె రెక్కల కష్టం కలగల్పి వుండటం వల్లనేమో అమ్మ అలా అంటున్నది.

‘ఇప్పటివరకూ కలిసి వుండటమే మేము చేయాల్సిందని కన్నా ఎక్కువ’ని రెండో బాబాయి వాదన. ఆఖరి బాబాయి తరపున కూడా రెండో బాబాయే మాట్లాడాడు. తర్జనభర్జనలయ్యాయి. ‘మేం ఇప్పటిదాకా కలిసి వుండకపోతే మీరంతా చదవగలిగేవారా?’ బాబాయి ప్రశ్న.

‘ఈ మాత్రం చదువు నాలుగేకరాలున్న రైతులు కూడా పిల్లలకు చెప్పించుకుంటున్నారు,’ అక్క సమాధానం చెప్పింది.

మరో మాట మీద ఆక్కే అంది. “మా నాన్న, మీ పెద్దన్నయ్య కన్నా తెలివైనవాడని చాలాసార్లు నువ్వే అన్నావు. మా నాన్న పెళ్లికాగానే వేరే వెళ్లిపోతే పెద్దనాన్నలాగా నాన్న కూడా సంపాదించలేకపోయేవాడా? ఏ యాభ్యైకరాలో ఆపైనో,” దానికి ఆయనేవీ సమాధానం చెప్పినట్టు లేదు.

బంతిలోకి రకరకాల భోజన పదార్థాలు బేసిన్లలోనూ, బకెట్లలోనూ వస్తున్నాయి. చేతులూ మూతులూ దండిగానే కడులుతున్నాయి. రుచుల గురించి శుచుల గురించి ఒకవైపు చర్చలు చేసుకుంటున్నారు. తుఫాన్ గురించి, దాని ప్రభావం గురించి మాటలు వస్తున్నాయి. పాతతరం రైతుకాయన అన్నాడు. “నాలుగొందలు, ఐదొందలు అడుగులు ఎళ్లి నీళ్లు పైకి తెస్తున్నాం. ముందుముందు ఏవోదో? అటూ ఇటూ కృష్ణా గోదా వర్షున్నా ఊరికి నీళ్ల కరువే! పోలవరం ప్రాజెక్టు నీళ్లు ఎప్పటికీ రావాలి? నా చిన్నప్పట్నుంచీ యింటున్నానీ మాట. నీళ్లెతుక్కుంటూ జనాలు ఎటెట్ వెళ్లిపోతున్నారు.”

“పాతికేళ్లనాడు తుంగభద్ర వెళ్లినోళ్ల సంగతేవయింది. అంతా సంపాదించామనుకున్నాక చివరికి కట్టుబట్టల్లో వెనక్కొచ్చారు. చెరుకువాడలో మా బంధువులప్పుడే తిరిగొచ్చింది,” అన్నాడోకాయన. పైన చెప్పినాయనకి కొనసాగింపుగా.

“ఇప్పటి సంగతి వేరులే! మనోళ్లు ఊళ్లకు ఊళ్లే కట్టుకున్నారు,” వేరొకరి సమాధానం.

“అక్కడిదాకా వస్తే ఊర్లం ఖర్చు! కోటలు కట్టుకున్నా ఆగవు. ఒకచోట సొమ్ము కూడబడుతుంటే ఎవడూరుకుంటాడు. ఆరోళ్లనాడు విజయవాడలో ఏమైంది? ఎందుకు దోచారు? ఎందుకు తగలబెట్టారు? ఆ బీభత్సం వెనుక ఎన్నేళ్లుగా పేరుకున్న కసి, ద్వేషముంది? అది ఒకనాటిదా లేదా ఏ ఒక్కరి మీదో అభిమానంతో జరిగిందా?” ఏలూరు ప్రక్కన ఓ ఊరు

నుంచి వచ్చిన బంధువొకాయన అన్నాడు. ఆయన మాకు వరుసకు మామ అవుతాడు.

“ఆ దోచుకల్లే ఏమైపోతుంది. ఏదో చిన్నచిన్న వాళ్లు దెబ్బతిన్నారు గాని చాలామటుకు ఇన్సూరెన్స్ డబ్బు బాగానే అందుకున్నారు. కాలిపోయిన డొక్కు, థియేటర్ల ప్లేసుల్లోనే నాలుగేసి అంతస్తుల షాపింగ్ సెంటర్లు, థియేటర్లు వచ్చాయి,” చెప్పాడు బొప్పన వెంకటేశ్వరావు. కమిషన్ వ్యాపారం. బానే సంపాదించాడు. మధ్యప్రదేశ్ లో ఎక్కడో చవకగా భూములున్నాయట. వందకరాలదాకా కొందామని ఆలోచిస్తున్నాడట.

“విజయవాడలో విద్వంసమైనా లాస్ ఏంజిల్స్ లో లాసుల మీద లాస్ లోచ్చి మనాళ్లు తగలబడ్డా ఒక్కటొక్కటిగా జరిగినపుడు ఏం కాదు. ఇన్సూరెన్సులు అయ్యాయి బానే వస్తాయి. ఇలాంటివేవైనా ఆర్గనైజ్డ్ గా ఒకేసారి జరిగితే ఏమోద్ది? మొత్తం తలక్రిందులొద్ది,” హఠాత్తుగా ఈ మాటలు వినబడ్డ వైపు చూశాను. మా బంధువర్గంలోని కుర్రాడే. పేరు మోహన్ రావు. మాకు నాలుగైదేళ్లు జూనియర్. హైద్రాబాద్ జీడిమెట్లలో ఏదో ఇండస్ట్రీలో పనిచేస్తున్నాడట.

అమెరికా నుండి వచ్చిన బంధువుని కూడా ఈ మాట కదిల్చినట్టుంది. ఎవరూ ఏమీ మాటాడటంలేదు. ఎవరైనా ఆ కుర్రాడి మాటల్ని కొట్టి పారోస్తే బాగుండునని అందరి మనస్సులలోనూ వున్నట్టుంది.

బంతిలో పెరుగు వడ్డిస్తున్నారు. బకెట్లలో గరిటల శబ్దాలు. చేతులు కడుక్కోవడానికి లేచేవాళ్లు కూడా చర్చవట్ట ఆసక్తిగా అలాగే కూర్చుండిపోయారు.

“విజయవాడ అల్లర్లు ఒక కులం మీద ఇంకో కులం వాళ్లకున్న కోపం వల్ల కాదు. వీటికీ కులానికి సంబంధం లేదంటున్నారు. సరే బానే వుంది. మనుషులు కలువటానికి, కొట్టుకోవటానికి కులం ప్రభావం లేదన్నమాట. అలాగైతే అమెరికా వెళ్లిన మనవాళ్లలో కూడా కులసంఘాలు ఉన్నాయంటున్నారు,” కొంత సమయమనంతోనే అడిగాడు తాతని రాజారావు. ఓల్డ్ ఎస్పెల్నీ చదివాడు. వ్యవసాయం చేస్తున్నాడు. నేనడిగినపుడు పుస్తకాలప్పుడూ కాదనకుండా ఇచ్చేవాడు.

దీనికి సమాధానం చెప్పాల్సిన అమెరికా బంధువు వంక అందరూ చూశారు. “అమెరికా వెళ్లి సెటిలయిన వాళ్లందరి దృక్పథం హఠాత్తుగా ఏమీ మారట్లేదు. ఇక్కడి వారికి భిన్నంగా కూడా వాళ్లేమీ లేరు. మైనార్టీగా వున్నప్పుడు కులసమస్యలేవీ ఉండేవి కావనుకుంటాగానీ, ఎక్కువ సంఖ్యలో అక్కడ తెలుగువాళ్లు చేరాక ఇక్కడిలానే కులస్పృహ వచ్చింది. ఇక్కడి రాజకీయ వాతా



వరణం కూడా అక్కడ ప్రభావం చూపేడుతుంది. కల్చర్ విషయంలోనూ, కలర్ డిస్క్రిమినేషన్ వల్లా ఎంతో కొంత అభద్రతా భావం కలుగుతూనే వుంటుంది,” నిజాయితీతోనే చెప్పాడనించింది. ఆయనేదో ఇక్కడ ఇండస్ట్రీలో పెట్టుబడి పెట్టాలని అనుకొంటున్నాడని విన్నాను. నిజమే కావచ్చు.

చాలామంది బంతిలోంచి లేచారు. చేతులు కడిగి షామియానా కిందికి పోయి కూర్చున్నారు. లోపల బేబుళ్లు శుభ్రం చేస్తున్నారు. బయట జల్లులు బాగా పలుచబడి సన్నసన్నగా చినుకులు రాలుతున్నాయి. నేలంతా చిత్తడి చిత్తడిగా మారింది. కుక్కలెక్కడో విస్తళ్ల దగ్గర కాబోలు కాట్లాడుకుంటున్నాయి.

కులం గురించి అమెరికా ఆయన ఇచ్చిన వివరణ ఒకాయనకు నచ్చినట్టు లేదు.

“అలాగంటే మరి హైద్రాబాద్ లో మనవాళ్ల కంపెనీల్లో మన కుర్రాళ్లకే ఉద్యోగాలిస్తున్నారు గదా! అలా ఉద్యోగం సంపాదించటం కులం పేరుతో మేలు పొందటం కాదా,” అన్నాడు.

“ఎవడి పద్ధతుల్లో వాడు అర్గనైజు చేసుకుంటాడు కదా! కులం పేరుతో ఒకడు, మతం పేరుతో ఒకడు. కాని చేయించుకునే కష్టానికి, ఇచ్చే ప్రతిఫలానికి పొంతన కుదురుతుందా అని!” మోహన్ రావ్ అన్నాడు.

“నువ్వెవ్వైనా చెప్పు. మన కులంవాడని పిలిచి ఉద్యోగమిచ్చినవాణ్ణి నానా యాగీ చెయ్యడం మంచిది కాదు,” అన్నాడు ఆయనే తిరిగి.

“కష్టం చేసి ఫలితం అడగటం నేరం కాదుకదా? దీనికి కులానికి సంబంధం ఏమిటి? పని చేయటానికి మన కులం కాకపోయినా మరోడెవడో కావాలి కదా,” మోహన్ రావు.

మొదట్నుంచీ మోహన్ రావు ధోరణిని గమనిస్తున్న ముళ్లపూడి ప్రకాశరావుకి ఈ మాటలు రుచించి నట్టు లేవు. కళ్లజోడు తీసి భుజం మీద జరి కండువతో తుడుస్తూ పెదవి విరుస్తూ అన్నాడు.

“తర్కాలు ఎవ్వైనా చెప్పవచ్చు. డిగ్రీలు చదివి ఖాళీగా వున్నాళ్లు ఎందరు లేరు. ఊర్లో పండితే ఊరైనా దొరుకుద్దన్నట్టు ఏదో వాళ్లకి ఉండబట్టి చిన్నదో పెద్దదో ఉద్యోగం ఇవ్వబట్టే కదా వీళ్ల బ్రతుకు వీళ్లు బ్రతుకు తుంది. చేరదీసిన వాణ్ణి అనటం ఎంతవరకు సమంజసం.”

పదిహేనేళ్ల క్రితం చెల్లెలి భర్త చనిపోతే వాళ్ల స్థితి బాగాలేదని కనీసం బరువన్నా తగ్గుద్దని ఒక మేనల్లుడిని ఇంటికి తెచ్చుకున్నాడు ప్రకాశరావు. వాడిదీ ఆయన

కొడుకుల వయసే కొడుకులిద్దరూ మంచి పాజిషన్లోకి వచ్చారు. మొదటి కొడుకు ఏదో ప్రభుత్వ సంస్థలో ఆఫీసరు. రెండోవాడు అమెరికా పోయే ప్రయత్నాల్లో వున్నాడు. ఈయన రాజకీయాల్లో తిరిగినా వ్యవసాయం చేయడానికి మేనల్లుడుండటంవల్ల బానే కలిసినట్టుంది. చివరకు మేనల్లుడికి బంజరుభూమి ఓ మూడెకరాలు అప్పు చేయించి పట్టా సంపాదించాడు. ఈమధ్యే కూతురు పెళ్లి చేశాడు. మేనల్లుడి పెళ్లి కూడా చేయాలనుకుంటున్నానని అంటుంటాడు.

కులం చర్చ తేలేది కాదని ఒకాయన జనాంతి కంగా, “బతుకుతెరువు లేక వెళ్లితే ఏమోగాని, సంపాదిద్దామని ఒకచోటు నుంచి మరోచోటుకు వెళ్లి అక్కడ కూడేసిన తర్వాత దానిని కాపాడుకోవటానికి చాలా కష్టమే పడాలి,” అన్నాడు.

“సొంత ఊర్లోనైతే డబ్బు పోగేస్తే ఏమీ కాదంటావా,” యలమాటి సుబ్బారావు అడిగాడు. కష్టపడి పనిచేసినా చితికిపోయిన సన్నకారు రైతు.

“అందాల్సిన వాళ్లందరికీ అందకుండా ఒక చోటునే డబ్బు చేరుతుంటే ఎవరు చూస్తూ ఊరుకోరు. భూమి అమ్మేవాడు ఏ స్థితిలో ఉండి అమ్ముతాడో మనకు తెలీందేవుంది?” తండ్రి కాలంలో చితికిపోయిన కమతాన్ని చూశాడో, తను పనిచేసే ఇండస్ట్రీలో కాపిటల్ ఎక్యూమిలేషన్ చూశాడో సూటిగా చెప్పాడు మోహన్ రావు.

పరిచయమైన మాటల్లో తమ ఆలోచనలకు విరుద్ధంగా చెబుతున్న అతని మాటలు వాళ్లందరినీ కాసేపు మాటాడకుండా చేశాయి. గత కొద్దికాలంగా బాగుపడుతున్నామనుకొంటున్న అచ్యుతరావు లాంటి ఊళ్లో వ్యక్తులు, ఊరుకాని ఊరు వెళ్లి పొలాలు సంపాదించి ఆ సంపాదనా క్రమంలో అనేక యుద్ధాలు చేసి నెగ్గామో ఓడామో తెలియని స్థితిలో వున్న పెద్దనాన్ననీ, తుంగభద్ర, వార్దానో, మధ్యప్రదేశ్ వెళ్లి భూముల్ని వ్యాపారపస్తువుగా కొనుగోలు చేద్దామనుకునేవాళ్లనీ, పెరిగిన మూలధనాన్ని షాపింగ్ కాంప్లెక్సులుగా థియేటర్లుగా మార్చే ఉద్దేశంతో వున్నవాళ్లనీ, పరిస్థితిని అర్థం చేసుకొని కూడబెట్టిన ధనాన్ని స్వంతచోటుకు చేర్చుకోవాలని ఆలోచిస్తున్న అమెరికా బంధువుని, కులం రూపంలో ఐక్యత సాధిద్దామని చూసేవాళ్లని... అక్కడ కూర్చున్న అందరినీ ఏదో ఒక విధంగా లోతుగా ఆలోచించే విధంగా చూశాయి మోహన్ రావు మాటలు.

తుఫాన్ ఇంకా తీరం దాటలేదని, వాతావరణ సూచన చెబుతున్నారు. ఈదురుగాలి గట్టిగానే వీస్తోంది.

భోజనాలు ముందే ముగించినవాళ్లు బయలుదేరి గేటు బయట నిలుచున్నారు. ఎవరో ఎవర్నో రమ్మని పిలుస్తున్నారు. ఆలోచనలో మునిగిన వారు వాళ్లని అనుసరించారు. భోంచేసి వస్తున్న నా క్లాస్‌మేట్ రమణ కలిశాడు. అతన్ని సాగనంపటానికి బయటకు నడిచాను.

చాలామంది వీధిలోనికి నడుస్తున్నారు. ఉన్నట్టుండి పెద్దగా అరుపులు. వీధిలో నడుస్తున్న గుంపులోంచి, పాంటు షర్టులలో వున్న ఇద్దరు కుర్రవాళ్లు-పదహారు పదిహేడేళ్లుండవచ్చు. వాళ్ల పక్కగా పడి వున్న సైకిలు. వాళ్ల చుట్టూ జనం.

“నా కొడుకులికి కిందా మీద తెలుత్రలేదు. ఇంతమంది జనం వుంటే కాత్త నెమ్మడిగా ఎత్తే ఏవోదా. గొర్లు మెంటు బాగా మేపుతుంది. పైగా ఏమన్నా అంటే తప్ప!” ఆ గడబిడలోంచి ఎవరిదో పెద్దగా గొంతు వినబడుతోంది. అనే మాటల్ని అటూఇటుగా అందరూ (తమతమ పద్ధతుల్లో) అంటున్నారు. వాళ్లని కొట్టబోతున్న వాళ్లని ఎవరో అవుతున్నారు. వాళ్లిద్దరిలో కాస్త పొడుగ్గా వున్న కుర్రాడు రోషంగా చూస్తూ అంటున్నాడు. ‘బెల్లు కొడున్నాంగా,’ అని. అప్పటిదాకా అనేక ఆలోచనలతో ఎవరి మీదో తెలియని కనితో వున్నవాళ్లు ఆ గడవతో కొంత శాంతిని పొందారు. పది నిమిషాల వ్యవధిలో మొత్తంమీద ఆ కుర్రాళ్లిద్దరూ దెబ్బలు తినకుండానే వెళ్లిపోనివ్వబడ్డారు.

వీధి కొద్దిగా ఖాళీ అయింది. రకరకాలుగా చర్చించుకుంటున్నారు. ఎవరి దారిన వారు బయలుదేరారు జనం. గంగాధరం, భోజనానికి వచ్చిన సోసైటీ ప్రెసిడెంటుతో మాట్లాడుతూ లోన వుండిపోయాడు. అలసటగా అనిపించి సిగరెట్టు కాల్చుదామనిపించింది. కొద్దిదూరంలోనే రోడ్డు మీద కిళ్ళికొట్టు వుంది. ఒంటరిగా అటు నడిచాను. సిగరెట్టు తీసుకుని వెలిగించాను. చినుకుల చల్లదనానికి కొంత సెగ తగిలినట్టు అనిపించింది. అప్పుడే రోడ్డు మీద లారీ ఒకటి ఆగింది. ఎవరో యువకుడు దిగాడు. లగేజీ బానే వుంది. లగేజీని చెక్ చేసుకున్నాడు. యథాలాపంగా నావైపు చూశాడు. నా

మీది నుండి తొలగిపోయిన అతని చూపు వెంటనే నా వైపు తిరిగింది. కొద్ది సెకన్లు అలాగే చూశాడు. నాకూ ఆసక్తి కలిగింది. బలిష్ఠంగా వున్నాడు. చిన్న క్రాపు, పాదాలకు ఆకుపచ్చ మాస్. ఆ లగేజీ బాక్స్... సందేహంలేదు. అతను మిలిటరీలో చేస్తున్నట్టున్నాడు. చూస్తుండగానే నా దగ్గరకొచ్చి,

“సార్ మీరు చక్రధరంగారా?” అని అడిగాడు.

“అవును,” అతనెవరో నాకు గుర్తుకు రాలేదు.

“నేను హైస్కూల్లో మీ జూనియర్ని,” నాకింకా గుర్తుకు రాలేదు. “మాది మాలపల్లి సార్.” ఇంకా ఆలోచిస్తున్నాను.

“మీరు స్కూలెంట్ లీడర్‌గా వున్నప్పుడు, జెండా వందనం దగ్గర ప్రతిజ్ఞ చెప్పటానికి నా నెంబరు పిలిచారు. నేను వచ్చిరాక చెబుతుంటే అంతా నవ్వారు. మీరు అందుకొని పూర్తి చేశారు. ట్రైబరిలో కూర్చుని ఏడుస్తున్న నా దగ్గరకొచ్చి బాధపడాల్సిన అవసరం లేదని, ఇప్పుడు నేర్చుకొమ్మని చెప్పారు,” గొంతులో ఆత్మీయత.

నాకు గుర్తొచ్చింది. అది గుర్తు పెట్టుకొని ఇతను నన్ను పలకరించడం. అప్పుడు నేను అతన్ని ఓదార్చింది బిగ్‌బ్రదర్ యాటిట్యూడ్‌తో అయి వుండొచ్చు. “మాతాత మీ నాన్నగారు చిన్నగా వున్నప్పుడు మీ దగ్గర పాలేరుతనం చేశాడట. మీ నాన్నగారు పోయినప్పుడు రెండురోజులు ఏడుస్తూ వుండిపోయాడు.” నాకు ఇప్పటివరకూ గుర్తులేని నా చిరకాల మిత్రుడు చెబుతున్నాడు.

ఈలోపునే వెనుక నుండి నన్నెవరో పిలిచారు. త్వరగా రమ్మని. “వస్తాను సార్,” అని చెయ్యి చాచాడు. నులివెచ్చని స్పర్శ! అతని చెయ్యి ఊపి అత్రసు ఇస్తాననీ, ఎప్పుడైనా లెటరు వ్రాయమనీ చెప్పాను. నా అత్రసు అతనికి తెలుసునట. వెనక్కు తిరుగుతూ చెప్పాను, నన్ను సార్ అనవద్దని.

గట్టిగా చల్లగాలి వీచింది. చినుకుల శబ్దం పెరిగింది. అతను ఏదో అన్నాడు. “అలాగే చక్రధరం,” అని అయివుండొచ్చు.

అహ్మదాబాద్ మాసపత్రిక, జూన్ 1995

